

STEVEN SPIELBERG DIGITAL YIDDISH LIBRARY

NO. 12169

# DI FERBREKHER

---

August Strindberg

•

THE MAX PALEVSKY  
YIDDISH LITERATURE COLLECTION



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG

•

MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*

•

The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x101, or by email at [cmadsen@bikher.org](mailto:cmadsen@bikher.org).

אײנזם סטרינדבערג

# די פערברעכער

איבערזעצט דורך : 5. באלייזען.

10

פערלאג :

מ. יאנקאוויטץ

139 דיװיזשאַן סט., ניו יאָרק.

Published by MAX YANKOWITZ,  
139 Division St., New York.



## פערזאנען :

מאורים, א דראמאטורג.  
זשעאנע, זיין פרוינדן.  
מאריאן, זייער טאכטער 5 יאָהר אַלט.  
אַדאַלף, א מאהלער.  
הענריעטא, זיין פרוינדן.  
עמיל, אן אַרבייטער, זשעאנע'ס ברודער.  
מאדאם קאטהערינא.  
דער אבבע, דער הויפט גלח פון אַ קלויסטער.  
דער קאַמיסאַר.  
דער וועכטער.  
האַנדלונגס-אַרט : פאַריז.

# ערשטער אקט.

(ערשטעס בילד).

די סצענע שטעלט מיט זיך פאר די אויבערשטע אלעע מיט צופרעסען אויפ'ן מאַנטפערנאָסער בית-עולם אין פאַריז. אין הינטערגרונד זעהען זיך שווימען-שטייבלעך און שטויגערנע צלמים, אויף וועלכע ס'איז אויסגעקריצט "O Crux! Ave Spes Unica! און אויך די רואינען פון אַ ווינד-מיהל בער-וואקסען מיט גרינע בלעטלעך.

אַ נעט געקלוידעטע פרוי אין טרויער ליגט אויף די קניע פאר אַ קבר פערפוצט מיט בלומען, און מורמעלט תפילות. זשעאנע געהט אויף און אָב, און זעהט אויס ווי זי ערוואַר-טעט אימיצען. מאַריאַן שפיעלט זיך מיט פערוועלקטע בלומען וועלכע זי האָט אויפגעהויבען פון אַ הייפעלע מיסט, וואָס ליעגט אין דער זייט וועג. דער אבבע לעזט עטוואָס פון זיין קאטוילישעס געבעט-בוך און געהט זיך אַזוי לאַנגזאם אַרונטער די אלעע.

ד ע ר ו ו ע כ ט ע ר. (קומט, געהט גלייך צו צו זשעאנע) הערט גור, דאָ איז ניט קיין שפיעל-פלאַץ!

ז ש ע א נ ע. (אונטערשטעניג) איך ווארט דאָ נור פאר אימי-צען וועלכער דארף באלד אַנקומען.

ד ע ר ו ו ע כ ט ע ר. דאָס קען זיין; אבער איהר טאַרט דאָ ניט אויפהייבען קיין בלומען.

ז ש ע א נ ע. (צו מאַריאַן) לייג די בלומען אוועק, מיין קינד!

ד ע ר א ב ב ע. (קומט צו, ווערט געגריסט פון וועכטער) טאַר זיך דען דאָס קינד ניט שפיעלען מיט די אַוועקגעוואָרפענע בלומען?

ד ע ר ו ו ע כ ט ע ר. דאָס געזעץ פערבאט דאָ אנצוריהרען זאָגאר די בלומען וואָס ווערען אַוועקגעוואָרפען, ווייל מען גלויבט

אז זיי קענען פערשפרייטען אנשטעקענדע קראנקהייטען — צו דאס  
איז אמת אָדער ניט, דאָס ווייס איך ניט.

ד ע ר א ב ב ע. אויב אזוי, בלייבט פאר אונז מעהר ניט ווי  
צו געהאָרכען. ווי הייסטו מיין קלייניטשקע?

מ א ר י אָן. איך הייס מאַריאַן.

ד ע ר א ב ב ע. און ווער איז דיין פאָטער?

(מאַריאַן שווייגט און בייסט איהרע שפיץ פינגער).

ד ע ר א ב ב ע. פערצייהעט מיין פראגע, מאדאם. איך האָב  
דערמיט גאר נישט געמיינט, איך שפאס נור אום די קליינע צו בע-  
רוהיגען.

(דער וועכטער געהט אַוועק).

ז ש ע א נ ע. דאָס האָב איך גלייך פערשטאַנען, עהרווירדיגער  
פאָטער, און איך ווינש אז איהר זאָלט מיר אויך עפעס זאגען, אום  
מיך צו בערוהיגען, ווייל איך פיהל זעהר אונרוהיג נאָך די צוויי שעה  
וואָס איך האָב דאָ געווארט.

ד ע ר א ב ב ע. צוויי שעה! און אויף איהם! ווי די מענ-  
שען קענען זיך דאָס קוועלען! "O Crux! Ave Spes Unica!"  
ז ש ע א נ ע. וואָס בעדייטען דיזע ווערטער, וואָס זענען דאָ  
איבעראל אויפגעשריבען?

ד ע ר א ב ב ע. דאָס בעדייטעט: אַה, קרייץ! אונזער אייג-  
ציגע האָפנונג!

ז ש ע א נ ע. אונזער איינציגע?

ד ע ר א ב ב ע. אונזער איינציגע, זיכערע!

ז ש ע א נ ע. איך פאנג באלד אָן צו גלויבען אז איהר האָט  
רעכט, פאָטער.

ד ע ר א ב ב ע. מעג איך פרעגען ווארום?

ז ש ע א נ ע. איהר האָט עס שוין בעמערקט. ווען ער קען א  
פרוי און קינד לאָזען ווארטען צוויי שעה אויף אַ בית עולם, דאָן מוז  
שוין די ענדע ניט ווייט זיין.

ד ע ר א ב ב ע. און ווען ער האָט אייך פערלאָזען. נו —

ז ש ע א נ ע. קומט אונז אויס צו געהן צום טייך און זיך  
דערטרינקען!



דער אבב. ע. אה, ניין! ניין!  
 זשעאנע. יא, יא!  
 מאריאן. מאמא, איך וויל געהן א היים, איך בין הונג-  
 ריג.  
 זשעאנע. מיין געליבטעס קינד, נאך איין ביסעלע געדולד,  
 און מיר וועלען גלייך קענען געהן.  
 דער אבב. ע. וועה, וועה צו די, וועלכע רופען דאס שלעכ-  
 טע גוטעס און דאס גוטע שלעכטס.  
 זשעאנע. וואס טהוט די פרוי דארט ביי'ם קבר?  
 דער אבב. ע. עס שיינט אז זי רעדט צום טויטען.  
 זשעאנע. איז אויך געווען צווישען זיי פרויען?  
 דער אבב. ע. זי קען דאס יא.  
 זשעאנע. דאס הייסט, אז די ענדע פון אונזער לעבען  
 איז נאך ניט די ענדע פון אונזער עלענד?  
 דער אבב. ע. און איהר ווייסט דאס נישט?  
 זשעאנע. וואו קען איך דאס לערנען?  
 דער אבב. ע. הם! ווען איהר וועט א צווייטען מאל פיה-  
 לען, אז אייך ווילט זיך עטוואס לערנען איבער דיזען העכסט וויכ-  
 טיגען ענין, קענט איהר מיר געפינען אין דער ביי-קירכע פון אונ-  
 זער ליעבע פרוי אין סאנט-זשערמען קלויסטער. — זעהט, דארט  
 קומט געוויס דער, וועמען איהר ערווארטעט.  
 זשעאנע. ניין, דאס איז ניט דער, אבער איך קען איהם  
 אויך.  
 דער אבב. ע. (צו מאריאן) זיי געזונד, מיין קלייניטשקע!  
 — און גאט זאל איבער דיר שטענדיג וואכען. (קושט דאס קינד און  
 געהט אוועק) אין סאנט-זשערמען דעם פרעס!!  
 עמיל. (קומט) גוט מארגען, שוועסטער; וואס טהוסטו דא?  
 זשעאנע. איך ווארט פאר מאוריס'ען.  
 עמיל. אויב אזוי, האסטו א שעהן ביסעל צו ווארטען, ווייל  
 איך האב איהם געזעהן, מיט א שטונדע צוריק אויפ'ן בולוואר מיט  
 א פאר פון זיינע פריינד. — גוט מארגען, קליינע מאריאן! (קושט  
 דאס קינד).  
 זשעאנע. אבער דאס קען מען דאך ניט?

ע מ י ל. יא, נאטירליך. אבער קיין שלעכטס קען דערביי ניט זיין. ער איז א דראמאטורג, און היינט ביינאכט ווערט אויפגעפיהרט זיין נייע דראמא, דענק איך, אז די וואָס זענען מיט איהם געזעסען האָבען געמוזט זיין שוישפיעלערנס.

ז ש ע א נ ע. האָט ער דיך דערקענט?

ע מ י ל. ניין, ער ווייסט ניט, ווער איך בין; און דאָס בעד דארף ער אויך ניט וויסען! איך ווייס מיין פלאץ אלס ארכיטער, און האָב פיינד צו זעהן, אז דער וואָס שטעהט העכער פון מיר, לאָזט זיך ארונטער צו מיר.

ז ש ע א נ ע. אבער ווען ער זאל אונז פערלאָזען אָהן א שום מיטעל צום לעבען?

ע מ י ל. נו, זעהסטו, ווען עס וועט שוין האלטען אזוי ווייט, וועל איך זיך פאר איהם פאַרשטעלען. אבער דאָס קען ניט פאַסירן, רען, ווייל דו זעהסט דאָך אליין ווי לייעב ער האָט דיך, או ווי שטארק ער פיהלט זיך צוגעבונדען צום קינד.

ז ש ע א נ ע. איך ווייס ניט; אָבער מיר דאכט זיך, אז עטוואָס פורכטבאַרעס שטעהט מיר פאַר!

ע מ י ל. האָט ער דיר פערשפראכען חתונה צו האָבען מיט דיר?

ז ש ע א נ ע. ניין, ניט אקוראט צוגעזאָגט, אבער ער האָט מיר געגעבען האָפנונגען.

ע מ י ל. האָפנונגען, יא, עראינערסטו זיך די ווערטער וואָס איך האָב דיר אין אָנפאנג געזאָגט: האָף אויף גאָרנישט! ווייל די וואָס שטעהען העכער פון אונז, פעהירראטהען זיך ניט מיט די וואָס שטעהען נידריגער פון זיי.

ז ש ע א נ ע. אָבער אזעלכע זאכען האָבען דאָך שוין פא-סירט.

ע מ י ל. יא, האָבען שוין פאַסירט. אבער דענקסטו, אז וועסט זיך קענען פיהלען אין זיין אומגעבונג ווי אין א היים? דאָס דענק איך אז ניט, ווייל דו וועסט אפילו ניט פערשטעהן ווי זיי רעדען. איך עס אמאָל אין דער קיך פון דעם זעלבען רעסטאָראַנט וואו ער עסט און פאנג קיינמאָל ניט אָן צו בעגרייפן קיין איין וואָרט וואָס



זיי רעדען צווישען זיך.

ז ש ע א נ ע. אזוי, דו עסט אין דעם זעלבען פלאץ?

ע מ י ל. יא, אין דער קיך.

ז ש ע א נ ע. און, דענק נור, ער האט מיר קיינמאל נישט גע-

בעטען, אז איך זאל מיט איהם דארט מיטגעהן.

ע מ י ל. זעהסטו, אין דעם ליגט די אויפריכטיגקייט זיינע,

און דאס בעווייזט אז ער רעספעקטירט די מוטער פון זיין קינד, ווייל

די פרויען דארטען זענען פון א גאנץ בעזונדערע געזעלשאפט.

ז ש ע א נ ע. אזוי?

ע מ י ל. אבער מאורים'ען געהן זיי גאנץ ווייניג אן. איך

דענק, אז מיט דעם מאן מוז זיין עפעס אנדערש.

ז ש ע א נ ע. דאס דענק איך אויך, אבער ווען א פרוי גע-

פינט זיך אין וועג פון א מאן, הערט ער אויף צו עקזיסטירען.

ע מ י ל. נארישקייטען. אבער, הער נור, דארפסט עפעס געלד?

ז ש ע א נ ע. ניין, דאס נישט.

ע מ י ל. נו, איז מסתמא נאך נישט אזוי שלעכט. — זעה, דאך-

טען הינטען אין דער אלעע! יעצט קומט ער! איך פערלאז אייך!

זיי געזונד, מיין קינד!

ז ש ע א נ ע. ער קומט? יא, דאס איז ער!

ע מ י ל. בריינג איהם יעצט נישט אין כעס מיט דיין אייפער-

זוכט, זשעאנע! (אב).

ז ש ע א נ ע. געוויס נישט! (מאורים קומט).

מ א ר י א נ. (לויפט איהם אקעגען, ער הייבט זי אויף אין זיינע

ארימס) פאפא, פאפא!

מ א ר י ס. (קושט דאס קינד) מיין ליעבעס, מיין טהייערעס

קינד! (גריסט זשעאנען) קענסטו מיר פערגעבען וואס איך האב דיר

געלאזט אזוי לאנג ווארטען?

ז ש ע א נ ע. געוויס קען איך דאס.

מ א ר י ס. אבער זאג עס אין אזא טאן, אז איך זאל קענען

פיהלען, אז דו האסט מיר פערגעבען.

ז ש ע א נ ע. קום אהער, און איך וועל עס דיר אריינשוש-

קען אין אויער אריין. (מאורים דערנעהענטערט זיך צו איהר, זשעאנע קושט זיין באק).

מ א ו ר י ס. איך האָב ניט געהערט.

(זשעאנע קושט איהם אויף די ליפּען.)

מ א ו ר י ס. יעצט האָב איך עס געהערט! — נו — דו ווייסט דאָך, אז היינט ביינאכט דארף ענטשידען ווערען מיין שיקזאל; מיין דראַמאַ וועט היינט ביינאכט געשפּיעלט ווערען, און האָט אויסזיכטען אויף אַן ערפּאָלג — און אויף א דורכפאַל. ז ש ע א נ ע. איך וועל בעטען פאר דיר, און דאָן וועסטו זיכער האָבען אַן ערפּאָלג.

מ א ו ר י ס. אַ דאַנק; אויב עס וועט ניט העלפּען, וועט עס אָבער זיכער קיין שאַדען ניט טהון! — דו זעהסט, דאָרט הינטען אין טהאַל, וואו דער געדיכטער טומאן ליגט, דאָרט איז פאריז! היינט ווייסט נאָך פאריז ניט ווער מאורים איז, אָבער אין פיער און צוואַנציג שעה ארום וועט זי דאָס וויסען. דער וואָלסען פון רויך וועל-כער האָט מיד געהאַלטען פערבאַרגען אין זיך, וועט פערשוואונדען ווערען פון מיינעם אַן איין איינציגען הויך, און איך וועל זיכטבאר ווערען, און אָננעהמען א בעשטימטע געשטאַלט, און אָנהויבען אי-מיצער צו ווערען. מיינע פיינד — וואָס דאָס מיינט, אלע וואָס ווילען טהון דאָס וואָס איך האָב געטהון — וועלען אויפגעפרעסען ווערען פון שמערצען שרייבענדיג, און דאָס וועט מיר פערשאפּען פערגעני-גען, ווייל זיי וועלען דורכליידען די אלע ליידען וועלכע איך האָב געליטען.

ז ש ע א נ ע. רעד ניט אזוי, נישט אזוי!

מ א ו ר י ס. דאָך, עס איז דאָך אזוי.

ז ש ע א נ ע. יא, אבער זאָג עס נישט! — און דאָן?

מ א ו ר י ס. דאָן זענען מיר אונטער א דאך אויף א פעסטען באַדען, און דו און מאַריאַן וועלען טראַגען דעם נאָמען, וועלכען איך האָב בעריהמט געמאַכט.

ז ש ע א נ ע. דו ליכעסט מיד אַלזאָ?

מ א ו ר י ס. איך ליכע איך ביידע; איינע גלייך ווי די אנ-דערע, פיעלייכט מאַריאַן אביסעל מעהר.

זשעאנע. דאָס פרעהט מיך. ווייל איך קען דיר נאָך אמאָל  
איבערדריסיג ווערען, אָבער זי נישט.

מאָריס. דו האָסט נישט קיין צוטרויען צו מיינע געפיהלען?  
זשעאנע. איך ווייס נישט; אבער איך שרעק זיך עפעס,  
שרעק זיך פאר עפעס פורכטבארעס.

מאָריס. דו ביזט מיער און צושטרייט פון דיין לאנגען  
וואַרטען, וואָס איך בעט דיר נאָך אמאָל מיר דאָס צו פערצייהען;  
וואָס האָסטו זיך צו שרעקען?

זשעאנע. פאר דאָס אונפאַראויסגעזעהענע; דאָס וואס מען  
קען אהנען אָהן בעשטימטע גרינדע דערצו.

מאָריס. איך זעה נור פאר זיך ערפאלג און האָב בע-  
שטימטע גרינדע דערצו: די זיכערע האָפנונג פון די טהעאטער ליי-  
טע און זייער קענען דאָס פובליקום, שוין נישט רעדענדיג פון זייער  
פערזענליכער בעקאנטשאפט מיט די קריטיקער! דו זעהסט, דו  
דאַרפסט נישט זיין אונרוהיג.

זשעאנע. איך קען נישט! איך קען נישט! ווייסטו, דאָ איז  
פריהער געווען אן אבבע פון א קירכע, וועלכער האָט צו אונז זעהר  
שעהן גערעדט. מיין גלויבען — וועלכען דו האָסט נישט אויסגעלאָ-  
שען, אבער איהם צוגעדעקט ווי מען דעקט צו א פענסטער מיט קרייד  
דאָס ריין צו מאַכען — האָט מיר נישט געקענט קומען צו הילף, אָבער  
דער אלטער האָט דורכגעפיהרט מיט זיין האַנד איבער דעם קרייד,  
און דאָס ליכט האָט אָנגעפאנגען צוריק אריינצושטראמען, — היינט  
ביינאכט וועל איך בעטען פאר דיר אין סאַנט-זשערמען.

מאָריס. יעצט פאנג איך זיך אָן צו שרעקען.

זשעאנע. די מורא פאר גאָט איז דער אָנפאנג פון פער-  
שטעהן.

מאָריס. גאָט? וואָס איז דאָס? ווער איז ער?  
זשעאנע. דאָס איז דער וואָס האָט געגעבען פרייד דיין  
יוגענד, און קראפט דיין מאַנסכילשאפט, און דאָס איז דער, וועלכער  
וועט אונז דורכטראגען און בעשיצען פון אלע אומגליקען וואָס  
שטעהט אונז פאַר.

מאָריס. וואָס שטעהט אונז פאַר? וואָס ווייסטו!?



וואו האָסטו געלערענט דאָס וואָס איך אליין ווייס ניט?  
 זשעאנע. דאָס קען איך ניט זאָגען; איך האָב ניט גע-  
 חלומ'ט, ניט געזעהן, ניט געהערט; אבער וועהרענד די צוויי שרעקלי-  
 כע שעה האָב איך אזוי פיעל אונענדליכע שמערץ דורכגעלעבט, אז  
 איך בין יעצט גרייט צו בעגעגענען דאָס ערגסטע.  
 מאריאן. איך וויל געהן אַ היים, מאַמא, איך בין הונגע-  
 ריג.

מאריס. יא, דו וועסט יעצט געהן אהיים, מיין טהייער  
 קינד. (נעהמט איהר אין זיינע אַרומס, קושט איהר און דריקט זי שטארק  
 צו זיך.)

מאריאן. (צוקט צוזאמען) אָה, דו טהוסט מיר וועה, פא-  
 פא.

זשעאנע. מיר מוזען זיין פאר מיטאג אין דער היים. זיי  
 געזונד, מאורים, און איך ווילש דיר גליק!

מאריס. (צו מאַריאן) וואו האָב איך דיר וועה געטהאָן,  
 קינד מיינס? דו ווייסט דאָך, אז איך וויל נור זיין גוט צו דיר.  
 מאריאן. אויב דו ביזט גוט, קום מיט אונז מיט אהיים.

מאריס. (צו זשעאנע'ן) ווען איך הער דאָס קינד אזוי רע-  
 דען, ווייסטו, פיהל איך עס אזוי צו טהון ווי זי זאָגט; אָבער דאָ קומט  
 די פערנוגפּט און די פּפליכט און פּראָטעסטירט — זיי געזונד, מיין  
 טעכטעריל (קוסט דאָס קינד וועלכע האַלט איהם פעסט ארומגענומען אַרום  
 האַלז מיט די הענטעלעך).

זשעאנע. ווען וועלען מיר זיך ווידער טרעפען?

מאריס. מיר וועלען זיך טרעפען מאָרגען, טהייערע, און  
 דאן וועלען מיר זיך שוין קיינמאָל ניט שוידען.

זשעאנע. (אומארמט איהם) זיך קיינמאָל, קיינמאָל ניט  
 שוידען. (זי מאַכט דעם צייכען פון אַ קרייץ אויף זיין שטערן) זאָל דיר  
 גאָט בעשיצען!

מאריס. (געריהרט געגען זיין ווילען) מיין טהייערע גע-  
 ליבעטע זשעאנע!

(זשעאנע און מאַריאן געהען נאָך רעכטס; מאורים נאָך לינקס, און

אין דער זעלבער צייט ווענדען זיי זיך איינס צום צווייטען און וואָר-  
פען זיך קושען).

מ א ו ר י ס. (קומט צוריק) איך שעהם זיך! אימער פערגעס  
איך אָן דיר, און דו אליין דערמאָהנסט זיך קיינמאָל ניט. דאָ האָב  
איך א בילעט פאר דיר פאר היינט ביינאכט.

ז ש ע א נ ע. איך דאַנק דיר, מיין פריינד, אבער דו זיי אליין  
אויף דיין פאָסטען; — און איך וועל אויף מיינעם זיין מיט מאָר-  
יאָנ'ען.

מ א ו ר י ס. דיין פערשטאָנד איז אַזוי גרויס ווי דו גוטסקייט  
פון דיין האַרץ. יא, איך בין זיכער, אז קיין אַנדערע פרוי וואָלט ניט  
געאַפּפערט איהר לעבענס-פּערגעניגען אום צו דינען איהר מאן —  
היינט ביינאכט מוז איך פריי זיין, אום זיך צו קענען ריהרען; און  
אויפ'ן שלאכט-פּעלד נעהמט מען קיין פרויען און קינדער ניט מיט —  
און דאָס האָסטו פערשטאָנען.

ז ש ע א נ ע. מאורים, דענק ניט צו הויף פון אַן אונבעדיי-  
טענדע פרוי, און דאָן וועסטו פערשפּאַרען צו פערלירען דיינע איי-  
לויזאָנען! — און יעצט וועסטו זעהן אז איך קען זיך פערגעסען  
גראדע ווי דו — איך האָב דיר געקויפט א קראַוואַט און א פאָר  
האַנדשוה און וויל אז זאָלסט זיי אַנטהון צוליבע מיר אויף דיין עה-  
רען-טאָג.

מ א ו ר י ס. (קושט איהר די האַנד) א דאַנק, טהייערע!  
ז ש ע א נ ע. און הערסט, מאורים, זאָלסט ניט פערגעסען, ווי  
דו טהוסט עס אימער, אריינצוגעהן צום פריזירער און לאָזען דיר  
פערקעהמען שעהן די האָר. איך וויל, אז דו זאָלסט זיין אַזוי שעהן,  
אז אַנדערע זאָלען דיך אויף ליעב האָבען.

מ א ו ר י ס. דו ביזט ניט אייפערזיכטיג, דו?  
ז ש ע א נ ע. דערמאָהן ניט דאָס וואָרט; עס ערוועקט שלעכ-  
טע געדאַנקען.

מ א ו ר י ס. ווייסטו, אין דיעזען אויגענבליק פיהל איך, אז  
איך וואָלט געקענט אויפגעבען דעם גאַנצען זיעג פון היינט אַווענד,  
— ווארים איך וועל זיעגען.

ז ש ע א נ ע. שטיל — שטיל!

מ א ו ר י ס. און אייד בעגלייטען א היים!  
 ז ש ע א נ ע. אָבער דאָס זאָלסטו ניט טהוען! געה; דיין שיק-  
 זאל ווארט פאר דיר!  
 מ א ו ר י ס. נו, לעב-וואָהל! און זאָל געשעהן דאָס, וואָס עס  
 מוז געשעהן. (געהט אַוועק).  
 ז ש ע א נ ע. (אַליין מיט מאַריאַן). אָה, קרייז, אונזער איינ-  
 ציגע האַפנונג!

(פאַרהאנג).

(צווייטעס בילד)

קאטהערינא'ס קאפע-הויז; רעכטס אַ בופעט; אויף וועלכען  
 עס געפינט זיך אַן עקוואַריום מיט גאָלדענע פישעלעך, גרינ-  
 צייגען, פרוכטען, אוינגעמאכטען, א. ז. וו. אין הינטער-  
 גרונד אַ טהיר וועלכע פיהרט אין קיך וואו אַרבייטער האַלטען  
 זיך אויף, און דורך די הינטער-וואַנד פון קיך זעהט זיך אַן  
 אויסגאנג אין גאַרטען. לינקס אין הינטער-גרונד אַ קאנטער  
 און הינטער דעם פאָליצעס מיט אַלערלוי פלעשער. רעכטס אַ  
 לאַנגער טיש מיט אַ מאַרמאָר-דעק וועלכער שטעהט דורך דער  
 לענג ביים סאַמע וואַנד, און פאַראַלעל צו איהם נאָך איינער  
 אין מיטען צימער; אַרום די טישען שטעהען געפלאַכטענע  
 שטוהלען. די ווענט זענען באדעקט מיט מאהלערייען.  
 פרוי קאטהערינא זיצט אונטער דעם קאנטער. מאורים שטעהט  
 אָנגעלעהנט אויפ'ן קאנטער, דעם הוט אויפ'ן קאפ, און רוי-  
 כערט אַ סיגאַרעט.

ק א ט ה ע ר י נ א. אַלזאָ, היינט ביינאַכט וועט מען דאָר-  
 פען פאר אייד קלאפען, הערר מאורים?  
 מ א ו ר י ס. יא, היינט ביינאַכט!  
 ק א ט ה ע ר י נ א. פיהלט איהר אייד אונרוהיג?  
 מ א ו ר י ס. גאנץ רוהיג!

ק א ט ה ע ר י נ א. נו, איך יעדענפאלס ווינט אייד גליק, און  
 איהר פערדיענט עס הערר מאורים, וואָרום לייכט איז עס אייד ניט  
 אָנגעקומען, איהר האָט געהאט צו קעמפפּען מיט זעהר אַ סך שווע-  
 ריגקייטען.



מ א ו ר י ס. איך דאנק אייך, פרוי קאטשהרינא, איהר זענט צו מיר געווען זעהר גוט, און אהן אייער הילף וואָלט איך שוין לאנג געלעגען אונטער'ן אייז.

ק א ט ה ע ר י נ א. צו וואס רעדען דערפון; איך העלף וואו איך זעה ארבייט און א גוטען ווילען, אבער איך האָב אויך פייגער צו ווערען עקספּלואַטירט. קענען מיר זיך אויף אייך פערלאָזען, דאָס נאָך דער פאַרשטעלונג וועט איהר אהער קומען און מיט אונז צוואַר מען אויסטרינקען א גלעזעל?

מ א ו ר י ס. נו, געוויס קענט איהר זיך דערויף פערלאָזען. איך האָב דאָס דאָך אייך שוין איינמאָל פערשפראכען.  
(הענריעטא קומט אריין פון רעכטס).

(מאוריס דרעהט זיך אום, הויבט דעם הוט, קוקט איהר אָן, און אין דער זעלבער צייט בעטראכט זי איהם מיט גרויס אויפמערקזאמקייט).  
ה ע נ ר י ע ט א (צו קאטשהרינא'ן) איז הער אדאָלף דאָ נאָך ניט געווען?

ק א ט ה ע ר י נ א. ניין מאדאם! אָבער ער וועט דאָ באלד זיין. זייט אַזוי גוט זיצט א וויילע.  
ה ע נ ר י ע ט א. א דאנק! איך וועל ליבערשט ווארטען אין דרויסען. (געהט אַרויס).

מ א ו ר י ס. ווער — איז — דאָס — געווען?  
ק א ט ה ע ר י נ א. דאָס איז דאָך געווען הערר אדאָלף'ס פריינדן.

מ א ו ר י ס. דאָס — איז — זי?

ק א ט ה ע ר י נ א. האָט איהר זי דען נאָך ניט געזעהן?  
מ א ו ר י ס. ניין, ער האָט זי פאר מיר בעהאלטען, פונקט ווי ער וואָלט מורא האָבען, איך זאָל זי פון איהם ניט צונעהמען.  
ק א ט ה ע ר י נ א. האהא! — נו, ווי דענקט איהר, זעהט זי אויס?

מ א ו ר י ס. ווי זי זעהט אויס? ווארט נור; ניין, דאָס קען איך ניט זאָגען — איך האָב זי ניט געזעהן. וואָרים ס'האָט אויסגע-  
זעהן ווי זי פליהט גלייך אריין אין מיינע אַרימס, און זי איז געווען אַזוי נאָהענט צו מיר, אז איך האָב גארניט געקענט זעהן איהרע

געזיכטס-ציגע; און זי האט מעהר ניט ווי געלאזען א שפור אונטער זיך אין דער לופט. איך קען נאך יעצט זעהן, ווי זי שטעהט דאָרט (ער געהט צו צו די טהיר און מאַכט אַ מינע ווי ער לעגט אַרום זיין האַנד אַרום עמיצען...) אַה! (מאַכט אַ גרימאסע ווי ער וואָלט זיך פערשטאַן-כען אַ פינגער) זי האַט שפילקעס אין קאָרסעט. זי איז פון די וואָס שטעכען!

ק א ט ה ע ר י נ א. (שמייכלט) אַך, איהר זענט צו משוגע מיט אייערע דאמען!

מ א ו ר י ס. יע, ס'איז משוגעת, ניט מעהר ווי משוגעת! אָבער ווייסט איהר, מאדאם קאטהערינא, איך געה שוין, איידער זי קומט צוריק, ווען ניט, ווען ניט — אַך, וואָס פאר אַ שרעקליכע פרוי דאָס איז געווען!

ק א ט ה ע ר י נ א. — שרעקט איך דען?

מ א ו ר י ס. יא, איך שרעק זיך פאר זיך אליין, און שרעק זיך אויך פאר אייניגע אנדערע.

ק א ט ה ע ר י נ ע. אויב אזוי, געהט!

מ א ו ר י ס. דענקט נור, ווען זי האַט זיך ארויסגעגליטשט דורך דער טהיר, איז ענטשטאנען אַ קליינער ווירבעל-ווינד, וועלכער האַט מיך מיטגעצויגען — יא, איהר מעגט לאַכען — אָבער קענט איהר דען ניט זעהן ווי די פאלמע בעוועגט זיך נאָך דאָרט אויפ'ן בופעט? דאָס איז געווען אַ פרויען-טייפּעל! אן אמת'ע ליילית!

ק א ט ה ע ר י נ א. אַך, געהט דאָך, מענש, איידער איהר פער-לירט אין גאנצען דעם פערשטאַנד.

מ א ו ר י ס. איך וויל געהן, אָבער איך קען ניט — גלויבט איהר אין שיקזאל, פרוי קאטהערינא?

ק א ט ה ע ר י נ א. ניין, איך גלויב אין אַ גוטען גאָט, וועל-כער פעהרט אונז פון בייזע קרעפטען, ווען מיר בעטען דאָס ביי איהם מיט אן אמת'ע הארץ!

מ א ו ר י ס. אַלזא, נאָך אלעמען איז יע דאָ בייזע קרעפ-טען! מיר דוכט זיך אז איך הער זיי יעצט אין קאָרידאָר?

ק א ט ה ע ר י נ א. יא, געוויס, איהרע קליידער רוישען פאר

אייד ווי די לייווענד וועלכער דער קרעמער רייסט פון שטיק. געהט  
אייד יעצט! — געהט דורך די קיך!

(מאורים איילט צו דער קיך-טהיר וואו ער שטויסט זיך אן מיט  
עמיל'ן)

ע מ י ל. אף, ענטשולדיגט! (טרעט צוריק פון וואנען ער איז  
געקומען).

(אדאלף קומט צוערשט, און נאך איהם הענריעטא).

א ד א ל פ. אה, זעה נור, דא איז מאורים! גוטען טאג! ווי  
געהט'ס פריינד! איך האב די עהרע פאָרצושטעלען מיין פריינדן  
פאר מיין בעסטען און עלטסטען פריינד. פריילין הענריעטא, הערר  
מאורים.

מ א ו ר י ס. (מיט א שטארקע שטימע) זעהר אנגענעהם!  
ה ע נ ר י ע ט א. מיר האבען זיך שוין געזעהן.  
א ד א ל פ. אזוי? ווען דען? אויב ס'איז ערלויבט צו פרע-  
גען.

מ א ו ר י ס. מיט אַ מינוט צוריק! — טאקע דא!  
א ד א ל פ. אף אזוי! אבער יעצט טאָרסטו ניט אוועקגעהן.  
איידער מיר וועלען זיך אביסעל דורכרעדען.

מ א ו ר י ס. (נאך אַ זייטען-ווינק פון פרוי קאטהערינא) ווען  
איך וואלט נור צייט האבען.  
א ד א ל פ. נעהם זיך צייט. מיר וועלען דאָ זאָ ווי זאָ לאנג  
ניט פערוויילען.

ה ע נ ר י ע ט א. איך וועל ניט שטערען, אויב איהר האָט  
עפעס צו רעדען וועגען געשעפטען.

מ א ו ר י ס. אף, פריילין, אונזערע געשעפטען געהען אזוי  
שלעכט, אז עס לוינט זיך גארניט פון זיי צו רעדען.

ה ע נ ר י ע ט א. נו, דאן וועלען מיר רעדען פון עפעס אנ-  
דערש. (נעהמט צו דעם הוט פון מאורים'ן און הענגט איהם אויף) אזוי  
יעצט האלט זיך פֿיין, וואָרים איך וויל שליסען די בעקאנטשאפט מיט  
דעם גרויסען שריפטשטעלער.

(קאטהערינא גיט יעצט נאך אַמאָל אַ וואונק צו מאורים'ען וועל-  
כען ער בעמערקט ניט).



א ד א ל פ. אזוי, הענריעטא. — האלט דו איהם אויף! (זיי זעען זיך אלע ארום א מיטש).

ה ע נ ר י ע ט א. איהר האט ווירקליך א גוטען פריינד אין אדאלף'ען, הערר מאורים. ער רעדט פון קיין אנדערן, ווי נור פון אייך. און אין אזא ארט, אז איך פיהל זיך אימער גאנץ אין הינטער-גרונד.

א ד א ל פ. דער אמת איז, אז אויך זי אליין לאזט מיך ניט צורוח וועגען דיר. זי האט געלעזען דיינע שריפטען, און האט איר מער געוואלט וויסען, וואו דו האסט גענומען דאס, וואו דו האסט געהאלטען אין איין פרעגען ווי דו זעהסט אויס, ווי אלט דו ביזט, וואס דו ליעבסט אים בעסטען; מיט איינעם ווארט: איך האב דיר געהאט צו פריהשטיק, מיטאג און סאפער. ס'האט כמעט אויס-געזעהן, ווי מיר וואלטען אלע דריי צוזאמען געלעבט.

מ א ו ר י ס. (צו הענריעטא'ן) גאט אין הימעל! ווארום זענט איהר ניט געקומען אנקוקען דעם וואונדער איבער וואונדער? דאס וואלט דאך מיט איין קלאפ געשטילט אייער נייגיריגקייט.

ה ע נ ר י ע ט א. אדאלף האט ניט געוואלט. (אדאלף פערלעך גען) ניט דערפאר ווייל ער איז געוועזען אייפערזיכטיג.

מ א ו ר י ס. ווארום זאל ער דאס זיין? — ער ווייס דאך, אז מיינע געפיהלען זענען געבונדען צו אן אנדערע.

ה ע נ ר י ע ט א. פיעלייכט האט ער זיך ניט געוואלט פער-לאזען אויף די דויערהאפטגיגקייט פון אייערע געפיהלען.

מ א ו ר י ס. איך פערשטעה ניט; דאכט זיך, יעדער וואס קען מיד ווייסט, אז איך בין בעשטענדיג אין מיינע נייגונגען.

א ד א ל פ. נא, ס'איז ניט געווען דאס.

ה ע נ ר י ע ט א. (אונטערברעכט איהם) דאס איז פיעלייכט, ווייל אייך איז קיינמאל ניט אויסגעקומען בייצושטעהן א נסיון.

א ד א ל פ. אה, דאס קענסטו ניט.

ה ע נ ר י ע ט א. (אונטערברעכט איהם) ווארים א טרייען מאן האט די וועלט נאך ניט געזעהן.

מ א ו ר י ס. דאן וועט זי איינעם זעהן.

ה ע נ ר י ע ט א. וואו?

מ א ו ר י ס. דאָ.

(העבריעטא לאכט).

א ד א ל פ. יא, דאָס קלינגט ווי —

ה ע נ ר י ע ט א. (אונטערברעכט איהם, און רעדט אלץ צו מאן-ריס'ן) גלויבט איהר, אז איך פערלאָז זיך אויף מיין גוטען אדאָלפ'ן מעהר ווי איין פערטעל יאָהר?

מ א ו ר י ס. איך האָב קיין רעכט אויפצוהויבען א פראגע וועגען אייער ווייניג צוטרויען, אָבער פאר אדאָלפ'ס טרייהייט קאָ-וויר איך איך.

ה ע נ ר י ע ט א. איהר דארפט דאָס ניט... איך האָב בלויז געפלידערט, און נעהם אלעס צוריק וואָס כ'האָב געזאָגט... ניט בלויז ווייל איך וויל זיך ניט פיהלען ווייניגער גרויסמוטהיג פון איך, נור ווייל עס איז אזוי... ס'איז מיינע א שלעכטע אייגענ-שאפט צו זעהן בלויז שלעכטיגקייט אין יעדע זאך; איך ווייס, אז דאָס איז א חסרון, אָבער איך קען זיך דערפון ניט אָפגעוועהנען. דאָך איך גלויב, ווען איך זאָל האָבען די מעגליכקייט מיט איך ביידען צו פערבריינגען א לענגערע צייט, וואָלט איך אין אייער געזעלשאפט געוואָרען גאָר אַן אנדערע... פערצייהע, אדאָלף! (זי לעגט איהר האַנד אויף זיין באק).

א ד א ל פ. דו ביזט אימער שלעכט אין דיין רעדען, אָבער גוט אין דייע האנדלונגען. דאָך וואָס דו ווירקליך דענקסט — דאָס ווייס איך ניט.

ה ע נ ר י ע ט א. ווער קען דאָס דען וויסען?

מ א ו ר י ס. יא, ווען מיר וואָלטען דארפען זיין פעראנט-וואָרטליך פאר אונזערע געדאנקען, ווער פון אונז וואָלט זיך געקענט רעכטפערטיגען?

ה ע נ ר י ע ט א. האָט איהר אויך שלעכטע געדאנקען?  
מ א ו ר י ס. נן, נאטירליך, ווי איך וואָלט אין חלום בע-גאנגען די גרויזאמסטע האנדלונגען.

ה ע נ ר י ע ט א. אָה, אין חלום! דענקט נור; איך — אָה, ניין, איך שעהם זיך צו רעדען דערפון.

מ א ו ר י ס. נו, נו, איהר קענט רעדען, איהר דארפט אייך  
גארניט שעחמען!

ה ע נ ר י ע ט א. מיר האָט זיך נעכטען ביינאכט גע'חלומ'ט,  
אז איך צושנייד גאנץ רוהיג אדאָלפ'ס ברוסט־קאסטען — איך בין  
נעמליך א סקולפּטאָרין — און ער, מיט זיין שטענדיגע גרויסקייט,  
האָט ניט געמאכט קיין ווידערשטאנד און האָט מיר נאָך געהאַלפּען  
ביי די שווערע פלעצער, דען ער קען מעהר אנאָטאָמיע ווי איך.

מ א ו ר י ס. איז ער געווען טויט?

ה ע נ ר י ע ט א. ניין, ער האָט געלעבט.

מ א ו ר י ס. דאָס איז שוידערהאפט. און דאָס האָט אייך  
ניט פערשאפט קיינע ליידען?

ה ע נ ר י ע ט א. ניין, און דאָס וואונדערט מיר, ווייל איך בין  
זעהר עמפּינדליך פאר פרעמדע ליידען — ניט אמת, אדאָלף?  
א ד אָ ל פ. פאַלקאָמען אמת; מען קען זאָגען אונגעוועהנליך,  
דאָך מיט חיות פיהלסטו גארניט מיט.

מ א ו ר י ס. און איך ווידער קען ניט מיטפיהלען ניט מיט  
אייגענע ליידען, און ניט מיט פרעמדע.

א ד אָ ל פ. יעצט דערצעהלט ער ניט דעם אמת וועגען  
זיך. ניט וואהר, מאדאם קאטהערינא?

ק א ט ה ע ר י נ א. איך ווייס ניט, איך האָב ניט אָנגעטראָ-  
פּען נאָך אַ מענש, וואָס זאָל האָבען אַזאָ ווייך האַרץ ווי הערר מאַר-  
ריס. עס איז קוים צום גלויבען: אבער ער האָט שיעור ניט גע-  
רופּען די פּאָליציי, ווייל איך האָב ניט אָנגעגאסען קיין פרישע  
וואַסער פאר די פישעלעך... טאקע פאר די וואָס שטעהען דאָרט  
אויפ'ן טיש... טהוט נור א קוק אויף זיי, עס זעהט אויס, ווי זיי  
וואַלטען הערען וואָס איך זאָג. —

מ א ו ר י ס. נא, מיר זיצען דאָ, און מאכען זיך ריין ווי די  
מלאכים, און דאָך איז יעדער פון אונז אינערליך פעהיג, אויף אַ  
גאנץ איידעלען ארט צו בעגעהן דעם גרעסטען שורקען־טהאט, זא-  
גאר ווען עס האנדעלט זיך וועגען עהרע, פרויען אָדער געלד. —  
איהר זענט אלזא א סקולפּטאָרין, פרייליך!

ה ע נ ר י ע ט א. קיין גאנץ גרויסע ניט, דאָך געניגענד צו



מאכען א' ביזסט; און איך פיהל זיך אויך פעהיג צו מאכען אייערע, וואָס דאָס איז שוין לאנג מיין טרוים געווען.

מ א ו ר י ס. מיט'ן גרעסטען פערנגעניגען. דער טרוים וויי- ניגסטענס קען געשווינד פערוויקליכט ווערען.

ה ע נ ר י ע ט א. יעצט אבער וויל איך זיך נאָך ניט פאר- שטעלען אייער געזיכטס-ציעגע, איך וועל ווארטען ביז נאָך דעם ער- פאלג וואָס איהר וועט הייטע נאכט זיכער האָבען; דאן וועט איהר ערשט זיין דאָס וואָס איהר דארפט צו זיין.

מ א ו ר י ס. ווי זיכער איהר זענט אין מיין זיעג.

ה ע נ ר י ע ט א. יא, אויף אייער געזיכט שטעהט אָנגע- שריבען, אז איהר וועט זיגען אין דיעזער שלאכט, און איך גלויב, אז איהר אליין מוזט דאָס פיהלען...

מ א ו ר י ס. וואָס מאכט אייך אזוי גלויבען?

ה ע נ ר י ע ט א. איך פיהל עס! איהר ווייסט, איך בין היינט אין דער-פריה געווען קראנק, און יעצט פיהל איך ווידער גוט. (אדאָלף פאנגט אָן ווערען גידערשלאָגען).

מ א ו ר י ס. (פערלעגען) הערט, עס איז מיר איבערגעבלי- בען אן איינציגער טהעאטער-בילעט — אבער טאקע נור איינער. איך וועל דיר מיט איהם פרעזענטירען, אדאָלף.

א ד אָ ל פ. א דאנק, מיין פריינד, איך טרעט איהם אָפ הענריעטא'ן.

ה ע נ ר י ע ט א. אָבער קען עס דען זיין?

א ד אָ ל פ. ווארום זאָל דאָס ניט קענען — איך געה יעדענ- פאלס קיינמאָל אין טהעאטער, ווייל איך קען די היץ ניט פער- טראָגען.

ה ע נ ר י ע ט א. אָבער נאָך דער פארשטעלונג וועסטו דאָך מיר קומען אָפּווארטען לעבען טהעאטער?

א ד אָ ל פ. אויב דו וועסט דאָס שטארק פערלאנגען... ווא- רים מאורים דאָרף אהער קומען נאָך דער פארשטעלונג, וואו מיר אלע ערווארטען איהם.

מ א ו ר י ס. דו מעגסט זיך געהמען די מיה און אונז אפ- ווארטען. און ווירקליך איך בעט דיר דאָס צו טהאָן. דו הערסט —

און ווען דו ווילסט אונז נישט אפוארטען פאר'ן טהעאטער קענסטו  
אונז טרעפען אין דער אַבערזש דע אדרעה — אָנעמאכט?

א ד א ל פ. ווארט, דו האָסט א פעהיגקייט צו שלִיכטען  
פראגען דיר לטובת, נאך איידער דער צווייטער האָט די מעגליכ-  
קייט נאָכצודענקען וועגען דעם.

מ א ו ר י ס. איז דען דאָ דעריבער נאָכצודענקען — אויב  
דו זאָלסט דיין דאמע אפוארטען, אָדער נישט?

א ד א ל פ. דו ווייסט נישט וואָס דיעזע אונבערדייטענדע  
האנדלונג קען אמאָל בעדייטען, איך האָב אָבער א געוויסע אהנונג  
דערפון.

ה ע נ ר י ע ט א. שישש! רעד נישט פון קיין געשפענסטער  
ווען די זון שיינט! זאָל ער קומען אדער נישט, מיר וועלען אונזער  
וועג אויף צוריק אליין געפינען.

א ד א ל פ. (הויבט זיך אויף) נא, איך מוז יעצט יעדענפאלס  
געהען — מיין מאָדעל קומט יעצט. אָדע! און איך ווינש דיר  
גליק, מאורים! אָדע, הענריעטא!

ה ע נ ר י ע ט א. ווילסטו ווירקליך שוין געהען?

א ד א ל פ. איך מוז.

מ א ו ר י ס. דאָן זיי געזונד! אויף ווידערזעהן!

(אָדאָלף געהט ארויס בעגריסענדיג קאטהערינא'ן).

ה ע נ ר י ע ט א. אָ, דענקט גור, ענדליך האָבען מיר זיך  
דאָך געטראפּען!

מ א ו ר י ס. קומט דאָס אייך פאָר מערקווירדיג?

ה ע נ ר י ע ט א. עס זעהט אויס, ווי דאָס וואָלט געמוזט גע-  
שעהן, ווייל אָדאָלף האָט געטהאָן אלעס, אום דאָס צו פעהיג-  
דערען.

מ א ו ר י ס. האָט ער דאָס?

ה ע נ ר י ע ט א. איהר האָט דאָך דאָס זעלבסט געמוזט בע-  
מערקען.

מ א ו ר י ס. איך האָב עס געמערקט, אָבער צו וואָס זאָלט  
איהר דאָס דערמאָהנען?

ה ע נ ר י ע ט א. איך מוז.

מ א ו ר י ס. איך מוז אייך אויך זאָגען, אז איך האָב

געוואָלט ענטלויפֿען דורך דער קיד, אום זיך מיט אייך ניט צו טרע-  
פען, אָבער א גאסט האָט פערשלאָסען די טהיר און האָט עס מיר  
געהינדערט.

ה ע נ ר י ע ט א. ווארום דערצעהלט איהר עס מיר יעצט?  
מ א ו ר י ס. איך ווייס ניט.  
(פרוי קאטהערינא ווארפט אום גלעזער און פלעשער).  
מ א ו ר י ס. זייט רוהיג, פרוי קאטהערינא, עס איז קיין  
געפאָהר.

ה ע נ ר י ע ט א. איז דאָס געווען א סיגנאַל אָדער א וואר-  
נונג?

מ א ו ר י ס. וואהרשיינליך ביידע.  
ה ע נ ר י ע ט א. בין איך דען א לאַקאָמאָטיוו, וואָס דאַרף  
האַבען באהן־וועכטער.

מ א ו ר י ס. פיעליכט באהן־וועכטער וואָס קערעווען די רעל-  
סען; דען די געפאָהר איז אימער אים מעהרסטען ביים וועכסלען.  
ה ע נ ר י ע ט א. ווי גרויזאם איהר קענט זיין.

ק א ט ה ע ר י נ א. הערר מאורים איז קיינמאָל ניט גרוי-  
זאם... קיין מענש איז ניט אזוי פריינדליך און געטריי צו די וואָס  
ליעבען און אכטען איהם ווי...

מ א ו ר י ס. ש־ש־ש!  
ה ע נ ר י ע ט א. (צו מאורים'ן) די אלטע איז א צו גרויסע  
עזות פֿנימ'ניצע.

מ א ו ר י ס. אויב איהר ווילט, קענען מיר געהען אביסעל  
אויפֿן בולוואר.

ה ע נ ר י ע ט א. מיט'ן גרעסטען פערגעניגען, דען דאָ איז  
ניט מיין פלאץ. איך פיהל ווי דער האס שלינגט מיך איין... (געהט  
ארויס).

מ א ו ר י ס. (וויל אויך געהן) אדיע, פרוי קאטהערינא!  
ק א ט ה ע ר י נ א. איין אויגענבליק. קען איך צו אייך רע-  
דען א ווארט, הערר מאורים?

מ א ו ר י ס. (בלויבט ניט ווילענדיג שטעהן) וואָס?  
ק א ט ה ע ר י נ א. טהוט דאָס ניט! טהוט דאָס ניט!

MORRIS JACOBS

202 MARIETTA ST.

ATLANTA, GA.

מ א ו ר י ס. וואָס?

ק א ט ה ע ר י נ א. טהוט דאָס ניט!

מ א ו ר י ס. שרעקט אייך ניט. דיעזע דאמער איז ניט מיין  
נלייבען, מעהר ניט זי אינטערעסירט מיך, און דאָס אויך גאנץ ווע-  
ניג.

ק א ט ה ע ר י נ א. פערלאָזט זיך ניט אויף זיך!

מ א ו ר י ס. אַה, איך קען זיך אויף זיך פערלאָזען! — אַדיע!  
(געהט אַרויס).

(פאַרהאַנג)



## צווייטער אקט.

(ערשמעס בילד)

(די אָבערזש דע אַדרעה. אַ קאָפּע אין טהעאטראלישען סטיל פון זיבעצענטען יאהרהונדערט. די מישען און שמוהלען זענען צעווארפען אין פערשיעדענע ווינקלען. די ווענד זענען דעקאָרירט מיט שווערדען און ביקסען; די פאנעלען זענען בעשמעלט מיט גלעזער און קריגלעך).

מאורים אין פראק און הענריעטא אין טהעאטער-קלויז זיצען ביי אַ מיש, אויף וועלכען עס שמעהט אַ פלאַש שאמפאָניער און דרוי אָנגעפיהלטע גלעזער. דאָס דריטע גלאָז שמעהט אויף דער פערטער זייט מיש, וואָס איז נעהנטער צום הינטער-גרונד; און נעבען דעם אַ דריטער לעהנ-שמוהל, וועלכער ווארט אויף דעם אבוועזענדען „דריטען מאַן“.

מ א ו ר י ס. (נעהמט ארויס זיין זייגערעל און לעגט עס אויפ'ן מיש) וועט ער ניט קומען ביז פינף מינוט צייט, וועט ער שוין אינ-גאנצען ניט קומען. לאָמיר דערווייל טרינקען מיט זיין געשפענסט. (שטויסט אָן מיט דעם דריטען גלאָז).

ה ע נ ר י ע ט א. (טהוט דאָס זעלבע) צו דיין געזונד, אדאָלף!

מ א ו ר י ס. ער וועט ניט קומען.

ה ע נ ר י ע ט א. ער וועט קומען.

מ א ו ר י ס. ער וועט ניט.

ה ע נ ר י ע ט א. ער וועט.

מ א ו ר י ס. וואָס פאר אַן אָווענד, און וואָס פאר אַ וואונ-דערבארער טאָג! איך קען נאָך אלץ ניט בעגרייפען, אז אַ ניי לע-בען האָט פאר מיר אָנגעפאנגען! דענקט נור: דער דירעקטאר גלויבט, אז איך קען רעכענען פאר ניט ווייניגער ווי אויף הונדערט טויזענד פראנקען... פאר צוואנציג טויזענד קויה איך אַ ווילא ניט ווייט פון שטאָדט, און אכציג וועט מיר נאָך איבערלייבען... ערשט

מארגען וועל איך דאס אלעס קענען בעגרייפען. איך בין יעצט אזוי מיעד, מיעד, מיעד. (זינקט ארונטער אין שטוהל) איהר זענט אמאל געווען גליקליך?

ה ע נ ר י ע ט א. ניין, קיינמאל ניט — ווי פיהלט מען זיך דען?

מ א ו ר י ס. ווי זאל איך עס אייך ערקלעהרען? איך קען עס ניט אויסדריקען; אבער איך דענק אס מעהרסטען וועגען די ער- גערניש פון מיינע געגנער. ס'איז אפילו ניט אזוי שעהן, אבער אזוי איז עס.

ה ע נ ר י ע ט א. איז דען דאס גלייך, ווען מען דענקט פון זיינע געגנער?

מ א ו ר י ס. דער זיעגער מוז דאך צעהלען די טויטע און פער- וואונדעטע, אום ער זאל קענען זיך מאכען א בעגרייכע ווי גרויס זיין זיעג איז.

ה ע נ ר י ע ט א. זענט איהר טאקע אזוי בלוטדורשטיג? מ א ו ר י ס. אייגענטליך ניט; אבער ווען מען האט געפיהלט יאָהרען־לאנג דעם דרוק פון יענעם קנאפעל אויף דער ברוסט, מוז עס איינעם פרעהען, ווען מען קען פון זיך ארונטערווארפען דעם פיינד און פריי אויפאטהעמען.

ה ע נ ר י ע ט א. זעהט עס ניט אויס זאָנדערבאר, דאָס וואָס איהר זיצט דאָ מיט מיר אליין, מיט אַ פרעמדע, אונבעדייטענדע מיידעל — אין אזאָ אווענד ווי היינט, ווען איהר וואָלט אייך בע- דאָרפט צייגען אלץ זיעגער פאר אלע מענשען אויפ'ן בולוואר און אין גרויסע רעסטאָראַנען.

מ א ו ר י ס. עטוואס זאָנדערבאר איז דאָס פיעלייכט, אבער איך פיהל זיך דאָ גוט, און אייער געזעלשאפט איז גאנץ גענוג פאר מיר.

ה ע נ ר י ע ט א. איהר פיהלט זיך ניט פרעהליך? מ א ו ר י ס. ניין, איך פיהל זיך גיכער טרויעריג, אין מיר וואָלט זיך וועלען וויינען אביסעל.

ה ע נ ר י ע ט א. וואָס מאכט אייך דען אזוי פיהלען?

מ א ו ר י ס. דאָס גליק וואָס קען זיין פּוסטקייט; דאָס גליק  
וואָס ווארט פאר דעם אונגליק.

ה ע נ ר י ע ט א. אַך, אזוי טרויעריג! וואָס פעהלט אייך  
דען?

מ א ו ר י ס. מיר פעהלט נור דאָס וואָס מאכט ווערטה צו  
לעבען.

ה ע נ ר י ע ט א. איהר ליעבט זי אלזא נישט מעהר?  
מ א ו ר י ס. ניין, נישט אויף די ארט, ווי איך פערשטעה ליע-  
בע, גלויבט איהר, אז זי האָט געלעזען מיין דראמא, אָדער זי האָט  
זי געוואָלט לעזען? אַך, זי איז זעהר גוט, אויפאָפּערענד און  
פיינפיהלענד, אָבער אויסצוגעהן מיט מיר א נאכט און פערברענגען,  
דאָס האלט זי פאר א גרויסע זינד. ווייסט איהר, איך האָב איהר  
איינמאָל איינגעלאדען צו שאמפאָניער, און אנשטאט צו פרעהען  
זיך, האָט זי גענומען די וויין-קארטע גאָכצוזעהן וויפיעל עס קאסט.  
און ווען זי האָט דערזעהן דעם פריין, האָט זי געוויינט — גע-  
וויינט, ווייל מאריאן האָט בעדארפט האָבען נייע זאקען. דאָס איז  
טאָקע שעהן, און פיעלייכט אויך ריהרענד, אָבער מיך אמוזירט דאָס  
נישט. איך וויל געניסען איידער דאָס לעבען פערנעהט. ביז יעצט  
האָב איך מעהר נישט געהאט ווי מאנגעל, אבער יעצט, יעצט... פאנגט  
זיך דאָס לעבען אָן פאר מיר. (דער זיגער שלאָגט צוועלף) יעצט  
פאנגט זיך אָן א נייער טאָג, א נייע צייט-רעכנונג!

ה ע נ ר י ע ט א. אדאָלף וועט שוין נישט קומען.  
מ א ו ר י ס. ניין, יעצט וועט ער מעהר נישט קומען! און יעצט  
איז שוין אויך צו שפעט צו פאָהרען אהין.

ה ע נ ר י ע ט א. אבער מען ערווארטעט דאָך אייך דאָרטען.  
מ א ו ר י ס. זאָלען זיי ווארטען. זיי האָבען מיך געמאכט  
דאָס צו פערשפרעכען און איך נעהם מיין פערשפרעכען צוריק. —  
וויילט זיך אייך יעצט אהין פאָהרען?

ה ע נ ר י ע ט א. ניין, אין געגענטהייל!

מ א ו ר י ס. וויילט איהר מיר דאָ לייסטען געזעלשאפט?  
ה ע נ ר י ע ט א. גערן! ווען עס וועט אייך נאָר פערשאפען  
פערגעניגען.

מ א ו ר י ס. איך בעט אייך דאָס זעהר! — איחר זעהט  
דער זיענעס־קראנץ איז ווערטהלאָז, ווען מען קען איהם ניט לעגען  
ביי די פיס פון א פרוי; אלעס איז ווערטהלאָז ווען מען האָט ניט  
קיין פרוי.

ה ע נ ר י ע ט א. ברויכט איחר דען צו זיין אַהן א פריי  
— איחר?

מ א ו ר י ס. א פראגע!

ה ע נ ר י ע ט א. ווייסט איחר דען ניט, אז א מאן איז אונז  
ווידערשטעהליך, אין זיין שטונדע פון ערפאלג?

מ א ו ר י ס. דאָס ווייס איך ניט, וואָרים איך האָב ניט  
געהאט די ערפאהרונג.

ה ע נ ר י ע ט א. איחר זענט א וואונדערליכער מענש; איחר  
זענט אין דיעזען אויגענבליק דער בעניידענסטער אין פארוי, און  
איחר זיצט גאָר דאָ און גריבעלט זיך. פלאגט אייך פיעלייכט דער  
געוויסען, וואָס איחר האָט פערשפעטיגט צו טרינקען ציקאריע־סא-  
ווע מיט דער אלטער.

מ א ו ר י ס. יא, מיין געוויסען פלאגט מיך וועגען דעם, און  
איך פיהל ביז אהער זייערע בעלידיגטע געפיהלען, זייערע געקערענ-  
טע געפיהלען און זייער בערעכטיגטען פערדרוס. מיינע אונגליקס-  
קאמעראדען האָבען א רעכט דיעזען אווענד צו פאָדערן מיין פער-  
זאָן; די גוטע פרוי קאטהערינא האָט דאָס פאָררעכט אויף מיין ער-  
פאלג, וועלכער האָט בעדארפט פערשפרייטען א האָפנונגס־שטראהל  
איבער די אַרימע, וועלכע האָבען דאָס גליק נאָך ניט געהאט. איך  
האָב פון זיי גערויבט דעם גוטען גלויבען וואָס זיי האָבען אין מיר  
געהאט. איך הער זיי שווערען: מאורים קומט, ער איז א גוטע  
זעעלע, ער פעראכטעט אונז ניט, ער האלט אימער זיין וואָרט;  
אַבער יעצט שווערען זיי פאלש!

(וועהרענד ער האָט גערעדט, האָט איינער אָנגעפאנגען אין גע-  
בען־צימער צו שפיעלען דאָס פינאל פון בעטהאווענ'ס ד־מאל־סאנאטא  
(נומ. 2, אפ. 31) די אַלעגריעטא ווערט צוערשט געשפיעלט פינאל, דאָן  
אימער מעהר פארמע, וואָס אמאָל אלץ שטאַרקער, שליסליך ווילד.)



מ א ו ר י ס. ווער שפיעלט עס יעצט אזוי שפעט אין דער נאכט?

ה ע נ ר י ע ט א. דאָס מוז זיכער זיין אזעלכע נאכט-פויגעל ווי מיר. — אבער הערט, אייער פאַרשטעלונג איז ניט אין גאנצען ריכטיג. עראינערט איהר אייך, אז אדאָלף האָט פערשפראכען אונז דאָ אפצואווארטען? מיר האָבען דאָ געווארט פאר איהם, אבער ער האָט זיין פערשפרעכען ניט געהאלטען. איהר זענט אלזאָ אונשולדיג.

מ א ו ר י ס. דענקט איהר אזוי? ווען איהר רעדט גלויב איך, אָבער ווען איהר הערט אויף, פאנגט מיר מיין געוויסען ווידער אָן צו פלאנען. וואָס האָט איהר אין דיעזען פאקעט?  
ה ע נ ר י ע ט א. אף, דאָס איז נור אַ לאַרבער-קראנץ, וועלכען איך האָב געדענקט אייך ארויפצושיקען אויף דער ביהנע. כ'האָב אָבער ניט געהאט די געלעגנהייט דערצו. לאָזט מיר איהם אייך יעצט געבען. מען זאָגט, אז דאָס קען קיהלען אַ הייסען שטערן. (זי שטעהט אויף און לעגט דעם קראנץ אויף זיין קאָפּ; דאן גיט זי איהם אַ קוש אויפ'ן שטערן) הוררא פאר'ן זיענער!

מ א ו ר י ס. אָבער ניט אזוי.

ה ע נ ר י ע ט א. אויף די קניע! הוררא פאר'ן קעניג!

מ א ו ר י ס. (הויבט זיך אויף) ניין, דו שרעקסט מיר.

ה ע נ ר י ע ט א. (שכור'לעך) דו שרעקענדער מאן! דו קליינ-מוטהיגער! דו, וואָס שרעקסט זיך זאגאר פאר'ן גליק. ווער האָט פון דיר גערויבט דיין זעלבסטגעפיהל און דיר געמאכט פאר אַ קליין מענשעלע?

מ א ו ר י ס. (שכור'לעך) פאר אַ קליין מענשעלע? יא, דו האָסט רעכט. איך ארבייט ניט ווי דער ריעז אין די וואַלקענס מיט דונער און בליץ, איך שמיער מיינע שווערדען אין דער שטילקייט פון טהאָל. דו גלויבסט, אז איך שרעק זיך פאר'ן זיגערקראנץ. ניין, איך אכטע איהם בלויז וועניג, דען ער איז ניט גענוג פאר מיר. דו גלויבסט, אז איך שרעק זיך פאר'ן געשפענסט, וועלכער זיצט דאָ מיט זיינע אייפערזיכטיגע גרינע אויגען און בעוואכט מיינע געפיהלען — פון וועמענס שטארקייט דו האָסט קיין אהנונג. — אוועק דו

געשפענסט! (ער ווארפט דאס דריטע גלאז ארונטער פון טיש) פארט, דו, דריטער מאן, וועלכער געהערסט נישט אהער. — דו אבוועזענער, וועלכער האסט דיין רעכט פערלוירען, אויב דו האסט ווען עס איז געהאט אזעלכעס! — דו ביזט אויסען געבליבען פון שלאכטפעלד, ווייל דו האסט שוין געוואוסט אז דו ביזט געשלאגען! — אזוי ווי איך צומאָהל דיעזעס גלאז אונטער מיינע פיס, אזוי וועל איך דיין בילד צוברעקלען וועלכעס דו האסט אויפגעריכטעט אין א טעמפעל, וואָס איז נישט מעהר דיינער.

ה ע נ ר י ע ט א. (מיט אַ הויכע שטימע) גוט! אזוי זאל עס זיין! גוט, מיין העלד!

מ א ו ר י ס. יעצט האָב איך געאַפּפּערט מיין בעסטען פריינד, מיין טרייעסטען העלפער אויף דיין אלטאר, אסטארטא! ביזטו צופריעדען?

ה ע נ ר י ע ט א. — אסטארטא. דאָס איז א שעהנער נאָמען. איך וועל איהם האלטען. — איך גלויב, דו לעבסט מיך. מאורים. מ א ו ר י ס. נאָטירליך! (אומארמט איהר ליידיגענשאפטליך) דו, אומגליקס-ווייב! דו, וואָס וועקסט דעם מאן'ס מוטה און מאכסט גליהען זיין בלוט מיט'ן דופט פון דיין בלוט. פון וואנען קומסטו, און וואוהין ווילסטו מיך פיהרען? איך האָב דיר געליעבט נאָך אייר דער איך האָב דיר געזעהן; ווען מען פלעגט רעדען פון דיר האָב איך געציטערט; און ווען איך האָב דיר געזעהן אין דער טהיר איז דיין גייסט אריינגעפלוויגען אין מיינעם, און ווען דו ביזט אוועק האָב איך דיר ארומגעהאלטען מיט מיינע אַרימס; איך האָב געוואָלט ענטלויפען פון דיר. אבער מען האָט דאָס מיר געשטערט, און היינט נאכט זענען מיר צוזאמען געטריבען געוואָרען ווי אין דעם יענער'ס נעץ. וועמענס שולד איז דאָס? דיין פריינד'ס וואָס האָט אונז צוזאמען געפיהרט!

ה ע נ ר י ע ט א. שולד אָדער נישט שולד; וואָס געהערט דאָס אהער, און וואָס מאכט דאָס אויס? אדאָלף האָט די שולד וואָס ער האָט אונז נאָך פריהער נישט צוזאמענגעפיהרט. ער איז בעגאנגען א פערברעכען וואָס ער האָט אונז גערויבט צוויי וואָכען גליק צו וועלכע ער האָט קיין רעכט נישט געהאט. איך בין אייפער-

זיכטיג אויף איהם אין דיין נאָמען; איך האס איהם ווייל ער האָט פון דיר גערויבט דיין געליעבטע. מיר ווילט זיך איהם אויס-שטרייכען אין דער עראינערונג פון די לעבעדיגע. איהם אויסמע-קען פון דער פערגאנגענהייט, איהם מאכען אונגעשאפען, אונגע-בוירען!

**מ א ו ר י ס.** מיר וועלען איהם בעערדיגען אין אונזערע איי-גענע געדאנקען, מיר וועלען איהם אין ווילדען וואלד מיט בלעטער און צווייגען בעדעקען, און אויף זיין קבר פיעל שטיינער אנלעגען אזוי אז ער זאל שוין מעהר ניט קענען זעהען די ליכטיגע וועלט. (הויבט אויף זיין גלאָז) אונזער שיקזאל איז פערזיגעלט. (טרינקט) וועה, וואס וועט יעצט קומען?

**ה ע נ ר י ע ט א.** יעצט וועט קומען א נייע צייטרעכנונג!  
וואס האסטו דאָרט אין פאקעט?

**מ א ו ר י ס.** איך קען זיך ניט עראינערן.  
**ה ע נ ר י ע ט א.** (עפענט דאָס פעקעל און נעהמט דערפון אַרויס אַ קראוואט און אַ פאַר ווייסע האַנדשוה) אַ טהייערער קראוואט, האָט זיכער געמוזט קאסטען 10 גראשען.

**מ א ו ר י ס.** (רייסט דאָס ביי איהר אַרויס פון האַנד) ריהר דאָס ניט אָן!

**ה ע נ ר י ע ט א.** דאָס איז פון איהר?  
**מ א ו ר י ס.** יע, ס'איז פון איהר.

**ה ע נ ר י ע ט א.** גיב עס מיר!  
**מ א ו ר י ס.** ניין, זי איז בעסער פון דיר, בעסער פון אייך אלע!

**ה ע נ ר י ע ט א.** דאָס גלויב איך ניט; זי איז פראָסטער און קארגער! איינע וואָס וויינט ווען מען טרינקט שאמפאניער.

**מ א ו ר י ס.** ווייל דאָס קינד האָט קיין זאָקען ניט געהאט; און דאָס צייגט אז זי איז א גוטע פרוי.

**ה ע נ ר י ע ט א.** פיליסטער! דו וועסט קיינמאָל קיין קינסטלער ניט זיין! איך אבער בין א קינסטלערין, און איך וועל פון דיר מאכען א ביוסט מיט א קרעמער-היטעל אנשטאט מיט אַ לאַרבער-קראנץ — זי הייסט זשעאנע...?

מ א ו ר י ס פון וואנען ווייסטו דאָס?  
ה ע נ ר י ע ט א. ווייל אזוי הייסען אלע פראַסטע הויז-  
פרויען.

מ א ו ר י ס. הענריעטא!  
ה ע נ ר י ע ט א. (נעהמט די האַנדשוה און דעם קראוואט און  
ווארפט דאָס אריין אין קאַמין).

מ א ו ר י ס. (שוואַך) אסטארטא! יעצט ווילסטו א פרויען-  
אפפער. דו זאָלסט עס אויף האַבען. אבער ווען דו וועסט וועלען  
דאָס אונשולדיגע קינד וועסטו מוזען געהן.

ה ע נ ר י ע ט א. קענסטו מיר זאגען וואָס דיך בינדט צו  
מיר?

מ א ו ר י ס. ווען איך זאָל וויסען, וואָלט איך זיך דאָך גע-  
קענט אַפרייסען. דאָך, איך גלויב אז דאָס איז די שלעכטע אייגענע-  
שאפטען וואָס דו האָסט און וואָס מיר פעהלט. איך גלויב, אז  
דאָס איז דאָס בייזע אין דיר וואָס ציהט מיך מיט א אונווידער-  
שמעהליכען רייץ.

ה ע נ ר י ע ט א. האָסטו קיינמאָל קיין פערברעכען ניט בע-  
גאנגען?

מ א ו ר י ס. קיין ווירקליכען קיינמאָל. האָסטו?

ה ע נ ר י ע ט א. יא.

מ א ו ר י ס. אזוי; און ווי איז דאָס געווען.

ה ע נ ר י ע ט א. דאָס איז געווען גרעסער ווי צו בעגעהן  
א גוטע האנדלונג, ווייל דאָס מאכט שמעהן אויף איין שטופע גלייך  
מיט אנדערע; עס איז געוועזען גרעסער ווי א העלדענטהאט, ווייל  
דערמיט שמעלען מיר זיך העכער פון אנדערע און ווערען בעלוינט;  
דיעזער פערברעכען האָט מיך ארויסגעשטויסען פון דער געזעל-  
שאפט און מענשען און האָט מיך געבראכט אויף אן אנדער זייט  
פון לעבען. זייט יענער שטונדע לעב איך נור א האלב לעבען, א  
טרוים לעבען, און דערפאר קען איבער מיר די ווירקליכקייט קיין  
שליטא ניט האַבען.

מ א ו ר י ס. וואָס האָסטו דען געטהאָן?



ה ע נ ר י ע ט א. איך וויל דאָס ניט זאָגען. וויל דאָן וועסטו זיך ווידער דערשרעקען.

מ א ו ר י ס. קען מען דיר ניט אויסגעפינען?  
ה ע נ ר י ע ט א. ניין; אבער דאָס הינדערט מיך ניט צו זעהן די פינגער שטיינער אויפ'ן ראקעטע־פלאץ וואו דאָס עשאפאָט פלעגט שטעהן, און דערפאר וואג איך אויך קיינמאל ניט צו נעהמען א פעשעל קארטען אין האנד, וויל איך מיש אימער אויף דאָס פיפטע־דיימאנד...

מ א ו ר י ס. אזא פערברעכען איז דאָס געווען?  
ה ע נ ר י ע ט א. יע, אזא פערברעכען.  
מ א ו ר י ס. ס'איז שוידערהאפט, אבער אינטערעסאנט!  
פלאגט דיר קיינמאל דער געוויסען?

ה ע נ ר י ע ט א. קיינמאל; אבער ווען מיר זאָלען קענען רעדען פון עפעס אנדערש וואָלט איך געווען דאנקבאר.  
מ א ו ר י ס. צום ביישפיעל — מיר זאָלען רעדען פון ליעבע?  
ה ע נ ר י ע ט א. פון ליעבע רעדט מען ניט ביז זי איז ניט צו ענדע.

מ א ו ר י ס. האָסטו געליעבט אדאָלף?  
ה ע נ ר י ע ט א. איך ווייס ניט. זיינע נאטירליכע גוטסקייט האָט מיך געצויגען ווי א שעהנע פערשוואונדענע קינד־הייטס־ער־אינערונג. אבער עס איז געווען א סך אין זיין פערזאָן וואָס ס'איז מיר געווען אבשטויסענד, איך האָב געמוזט לאנג רעטושירען, ענדערן, צולענען, אוועקנעהמען. ביז איך האָב פון איהם געמאכט א פיגור. און ווען ער פלעגט רעדען, האָב איך אימער געקענט בע־מערקען, אז ער האָט עס פון דיר געלערענט; אבער ער האָט עס אָפּט זעהר שלעכט פערשטאנען. דו קענסט זיך פארשטעלען ווי קלעגליך מיר קומט יעצט פאר די קאפיע, ווען איך זעה דאָס אָריגינאל. דערפאר האָט ער אויך מורא געהאט מיר זאָלען זיך ניט טרעפען; און ווען דאָס האָט פאסירט, האָט ער באלד פערשטאנען אז זיין צייט איז אויס.

מ א ו ר י ס. אָרימער אדאָלף!

ה ע נ ר י ע ט א. מיר טהוט לייך פאר איהם, ווייל ער לייך דעם אהן א שיעור.

מ א ו ר י ס. שא! אימיצער קומט!

ה ע נ ר י ע ט א. עס קען אמאל זיין, אז דאס איז ער.

מ א ו ר י ס. דאס וואלט געווען אונערטרעגליך.

ה ע נ ר י ע ט א. ניין, עס איז ניט ער. אבער ווען ער וואלט

עס געווען, וואס דענקסטו וואלט דא פארגעקומען?

מ א ו ר י ס. צוערשט וואלט ער געווען אביסעל ברוגז'לעך

אויף דיר, ווייל ער האט געמאכט א טעות אין פלאץ וואו אונז

אפצואווארטען, און האט געזוכט אין פערשיעדענע קאפעס —

אבער דיעזער ברוגז וואלט גלייך איבערגעגאנגען אין פרייד, וואס

ער האט אונז דא געטראפען — און וואס ער זעהט אז מיר האבען

איהם ניט אפגענאָרט און אין דער פרייד, און דורך דעם אונרעכט

וואס ער האט אונז געטהאן דורך זיין פערדאכט, וועט ער אונז ביי-

דע לייעבען; און דאן וואלט ער זיין ענטציקט וואס מיר זענען גע-

וואָרען אזעלכע גוטע פריינד; און אז דאס איז אימער זיין טרוים

געווען — הם! ער האלט יעצט א רעדע! זיין טרוים דאס מיר

דריי זאלען פארמירען א טריאומף-ראטה וועלכער זאל קענען צייך

גען דער וועלט א ביישפיעל פון פריינדשאפט וועלכע פאָדערט קיין

זאך ניט — „יא, מאורים, איך פערלאז זיך אויף דיר טהיילווייז

ווייל דו ביזט מיין פריינד, און טהיילווייז ווייל דינע געפיהלען

זענען געבונדען מיט אן אנדערע“.

ה ע נ ר י ע ט א. בראווא! דו האסט שוין געמוזט זיין אין

אזא לאגע וואס דו ווייסט די זאך אזוי פינקטליך איבערצוגעבען.

ווייסטו אז אדאָלף איז פון די דרייער מענשען וועלכער קען זיך

ניט אונטערהאלטען מיט זיין געליעבטע ווען זיינער א פריינד איז

ניטאָ דערביי.

מ א ו ר י ס. דארום בין איך איינגעלאדען געוואָרען דורך צו

אמוזירען — שא! מיר דוכט זיך איך הער אימעצען אין דרוי-

סען. — ס'מוז זיין ער.

ה ע נ ר י ע ט א. ניין. ווייסטו דען ניט, אז יעצט איז די

שטונדע ווען געשפענסטער געהן ארום. מען קען יעצט א סך

הערען און טהיילמאל אויף זעהן, וואכען ביינאכט ווען מען דארף שלאפען האט פאר מיר דעם זעלבען רייז ווי א פערברעכער. מען שטעלט זיך איבער אין אויסערהאלב די נאטור-געזעצע.

מ א ו ר י ס. אבער די שטראף איז שרעקליך... מיך פריהרט אָדער שוידערט, איינס פון די ביידע.

ה ע נ ר י ע ט א. (נעהמט איהר אָפּערא-מאַנטעל און הענגט איהם אָן אויף איהם) טהו דאָס אָן וועט דיר ווערען ווארים.

מ א ו ר י ס. דאָס איז שעהן. ס'איז ווי איך וואָלט זיין אין דיין הויט. ווי מיין קערפער פון וואכען וואָלט זיך אויפגעלעזט און איבערגעגאסען אין דיין פארם; איך פיהל, ווי איך ווער איבערגע-שמאַלצען; אבער איך בעקום אויף א נייע זעלע, נייע געדאנקען, און דאָ וואו דיין ברוסט האָט א צייכען געלאָזט, פאנגט זיך מיינע אָן צו הויבען...

(דער פיאניסט אין נעבען-צימער, האָט וועהרענד דער גאַנצער סצענע געשפּיעלט ד-מאַלל-סענאטא, באלד פיאניססומאָ, באלד וואהנזוניג פאָרטיססומא; באלד איז ער שטיל געבליבען, און באלד האָט זיך אויך געהערט די טאַקעטן 96-107 פון דעם פינאל).

מ א ו ר י ס. וואָס פאר אן אונמענש, שפּיעלט דאָס אַזוי שפּעט אין דער נאכט אויף דער פיאנא. איך ווער קראנק דערפון. ווייסטו וואָס: לאָמיר פאַהרען אין בולאנער וועלדעל און דאָרט פריהשטיקען אין פאוויליאָן, און זעהן ווי די זונן וועט אויפגעהן.

ה ע נ ר י ע ט א. גוט!

מ א ו ר י ס. אָבער צוערשט וויל איך אנשרייבען א בריוועל און דאָס אוועקשיקען א היים און זיך הייסען שיקען דאָרט אין פאוויליאָן מיין פאָסט און מיינע מאָרגען-ציטונגען. הער נור, הער-ריעטא, זאָלען מיר איינלאדען אדאָלף'ן?

ה ע נ ר י ע ט א. אָף דאָס וועט זיין גאָר גרויסארטיג! הא-הא! זאָל ער קומען! דער עזעל וועט אויך קענען איינגעשפאנט ווערען פאר'ן טריאומף-וואָגען! זאָל ער קומען! (זיי הויבען זיך אויף).

מ א ו ר י ס. (נעהמט פון זיך אַרונטער דעם מאַנטעל) דאן וועל איך אָנקלונגען.

ה ע נ ר י ע ט א. ווארט אן אויגענבליק! (זי ווארפט זיך אין  
זיינע אַרימס).

(פאַרהאנג).



(צווייטעס בילד).

(א) גרויסער פראכטפאלער רעסטאראנט-צימער אין בולאנער וועלדעל. דאָס צימער איז אויסגעבלייבט מיט רייכע מעפּוּ-כער, שפיגלען, לעהן-שטוהלען, און דיוואנען. אין הינטער-גרונד גלעזערנע שטירען און פענסטער וועלכע קוקען אַרויס אויף די אַזערעס. אין פאָדערגרונד אַ טיש, געדעקט מיט בלו-מען, פּרוכט-שאלען, וויין-גראַפּינקעס, אויסטער-שיסלען, פּער-שיעדענע וויין-גלעזער און צוויי אָנגעצונדענע קאנדעליאב-רעס. רעכטס אַ רונדער טיש מיט צייטונגען און טעלעגראמען. מאַוריס און הענריעטא זיצען איינער געגען אַנדערן נעבען טיש. אין דרויסען האַלט די זון אין אויפגעהן.)

מ א ר י ס. ס'קען מעהר קיין צווייפּעל נישט זיין! די צייט טונגען זאָגען מיר דאָס און די אלע טעלעגראמען וואָס גראטולירען מיר מיט מיין ערפּאָלג. אַ ניי לעבען פאנגט זיך אָן; היינט ביינאכט האָבען זיך אונזערע שיקאַלס פערבונדען, דו ביזט געווען די איינ-ציגע, וואָס האָט אנטהייל גענומען אין מיינע האָפּנונגען און אין מיין טריאומף. פון דיין האַנד האָב איך אויך געקראגען דעם לאָר-בער-קראַנץ, און מיר ווייזט זיך אויס אז איך האָב אלעס פון דיר געקראגען.

ה ע נ ר י ע ט א. ס'ארא וואונדערבארע נאכט דאָס איז גע-ווען! האָבען מיר דאָס געטרוימט, אַדער האָבען מיר עס ווירקליך דורכגעלעבט?

מ א ר י ס. (הויבט זיך אויף) און וואס פאר אַ מאַרגען נאָך דיעזער נאכט! איך גלויב, אז דאָס איז דער ערשטער טאָג וואָס די זון בעלייכט די וועלט; יעצט איז ערשט די וועלט בעשאפּען געוואָר-רען. דאָרט ליגט דער גן-עֶדֶן אין רויזען-ליכט פון דער מאַרגען-רויטקייט; און דאָ איז דאָס ערשטע מענשען-פּאַר... ווייסטו, איך בין אַזוי גליקליך, אז מיר וואָלט זיך וועלען וויינען וואָרום די גאנצע וועלט איז נישט אַזוי גליקליך ווי איך.. הערסטו, ווי עס ברויזט אין דער ווייטקייט ווי ים-כוואַליעס געגען אַ שטיינערנעם שטראַנד: ווי דער ווינד אין וואַלד; ווייסטו וואָס דאָס איז? דאָס איז פאריז וואָס פליסטערט יעצט מיין נאָמען. זעהסטו די רויך-זיילען וואָס שטייגען

ארויף צום הימעל, די טויזענד זיילען, דאס זענען מיינע אלטאר-  
פייערען, און אויב עס איז נישט מוז עס זיין, ווייל איך וויל אזוי!  
אלע טעלעגראף-אפאראטען קלאפען אין יעצטיגען מאמענט מיין נאך-  
מען. דער אריענט-עקספרעס פיהרט די צייטונגען צום ווייטען מזרח  
און דער אקעאן-דאמפפער טראגט זיי נאך דעם ווייטסטען צפון. די  
ערד איז מיינע, און דארום איז זי שענה. מיר וואלט זיך יעצט ווע-  
לען האבען פאר אונז ביידען פליגלען אום מיר זאלען זיך קענען  
ערהויבען אין דער לופט און אוועקפליהען ווייט, גאנץ ווייט איידער  
מען בעשמוצט מיר מיין גליק, איידער די קנאה קען מיר אויפווע-  
קען פון מיין טרוים — דען עס איז וואהרשיינליך א טרוים.

ה ע נ ר י ע ט א. (ריכט איהם די האנד) דא איז מיין האנד,  
און פיהל אז דו טרוימסט נישט.

מ א ו ר י ס. עס איז נישט קיין טרוים; אבער א טרוים איז  
עס געווען. ווייסטו, ווען איך בין געווען אן ארימער יונגעל פלעג איך  
ארומגעהן דא הינטען אין וואלד און ארויפבליקען צו דיעזען פאך-  
וויליאן; ער פלעגט מיר פארקומען ווי א מערעכען-שלאס, און מיינע  
געדאנקען פלעגען מיר פערטראגען אין דיעזען צימער מיט דעם  
באלקאן און שווערע גארדינען, און איך האב זיך פארגעשטעלט  
אלס די הערליכסטע זאך צו קענען זיצען דא אינעווייניג און פער-  
ברענגען מיט א ליבענדע פרוי ווען די זונן וועט אויפגעהן, און  
די קאנדעליאברעס זאלען נאך ברענען. דאס איז געוועזען מיין  
גרעסטער יוגענד-טרוים. יעצט איז ער פערוויקליכט געווארען...  
יעצט האב איך מעהר נאר נישט צו פערלאנגען פון דעם לעבען —  
וויילסטו יעצט שטארבען מיט מיר?

ה ע נ ר י ע ט א. ניין, נאר איינער! יעצט ווילט זיך מיר  
ערשט אָנפאנגען צו לעבען.

מ א ו ר י ס. (הויבט זיך אויף) לעבען, דאס איז ליידען!...  
יעצט קומט די ווירקליכקייט. איך קען הערען זיינע טריט אויף די  
טרעפ. ער ציטערט פון אונרוה, זיין הארץ קלאפט פון אנגסט וואס  
ער האט פערלירען דאס טהייערסטע. וועסטו גלויבען, ווען איך  
וועל דיר זאגען דאס אדאלף איז אונטער דיעזען דאך? — אין א  
מינוט ארום וועט ער שטעהן אין מיטען צימער.

ה ע נ ר י ע ט א. (אונרוהיג) עס איז געוועזען א נאָרישער איינפאל איהם אהערצו איינצולאדען, און איך האָב שוין דערויף חרטה. — איבריגענס, מיר וועלען זעהן צי עס וועט זיין פונקט אזוי ריכטיג ווי דו האָסט עס געמאַלען.

מ א ו ר י ס. מען קען אָבער אויך אמאָל האָבען א טעות ווע-גען א מענשענ'ס געפיהלען.

(דער אויבער-קעלנער קומט מיט אַ קאַרד).

מ א ו ר י ס. (לעזט איבער די קארד) לאָזט אריין דעם הערר! (צו הענריעטא'ן) איך האָב מורא, מיר וועלען דאָס בערייען.

ה ע נ ר י ע ט א. מיר האָבען זיך צו שפּעט בעדאכט, — שטיל!

(אדאָלף קומט אריין, זעהט אויס זעהר בלייך און מיט איינגעפא-לענע אויגען).

מ א ו ר י ס. (פערזוכט צו רעדען גלייך ווי קיין זאך וואָלט פאָסיערט) זעה נור, וואו ביזטו געווען געסטערן אווענד?

א ד אָ ל ף. איך האָב אייך געזוכט אין האָטעל דע אררעה, און האָב געווארט א גאנצע שעה.

מ א ו ר י ס. דאן ביזטו ניט געווען אויפ'ן ריכטיגען פלאץ. מיר האָבען אויף דיר געווארט אין דער אָבערוש דע אדרעה א פאָר שטונדען, און ווי דו זעהסט, ערווארטען מיר דיך נאָך ביז יעצט. א ד אָ ל ף. (ערלויכטערט) גאָט זיי דאנק!

ה ע נ ר י ע ט א. גוט מארגען, מיין פריינד. דו שטעלסט זיך אימער פאר דאָס ערגסטע, און קוועלסט זיך אומזיסט. יעצט האָסטו זיך מסתמא איינגעבילדעט, אז מיר האָבען געוואָלט אויסווייכען דיין געזעלשאפט, און אָבוואָהל דו זעהסט אז מיר האָבען נאָך דיר געשיקט, מוזטו נאָך אלץ דענקען אז דו ביזט איבריג.

א ד אָ ל ף. פערצייה מיר, איך האָב אונרעכט, — אבער דיע-זע נאכט איז פאר מיר געווען זעהר א שרעקליכע... (זיי זעען זיך, פויגליכעס שוויגען).

ה ע נ ר י ע ט א. (צו אדאָלף) נו, ווילסטו ניט גראטולירען מאָריס'ן צו זיין גרויסען ערפאָלג?

א ד א ל פ. אד, יא! דו האסט געהאט א סאָלידען ערפּאָלג, וועלכען זאָגט די נייד זעלבסט קען ניט אפלייקענען. אלעס בויגט זיך פאר דיר, און איך פיהל זיך גאנץ קליין אין דיין געגענווארט. מ א ו ר י ס. אונזינן! הענריעטא, זיי אזוי גוט, גיב אדאָלף'ן א גלאַז וויין.

א ד א ל פ. א דאנק! איך וויל ניט; איך וויל קיין זאך ניט. הענריעטא. וואָס איז דיר? ביזטו קראנק?  
א ד א ל פ. ניין; אבער אין א שטאַנד דאָס צו ווערען.  
הענריעטא. דייןע אויגען.  
א ד א ל פ. וואָס?

מ א ו ר י ס. ווי איז עפעס נעכטען געווען אין קאפּע-הויז; מען איז אויף מיר זיכער אין כעס געווען.

א ד א ל פ. קיינער איז אויף דיר ניט געווען אין כעס; אָבער דיין אבוועזענהייט האָט פּעראורזאכט א געדריקטע שטימונג, וועלכע האָט מיר געשמערצט צו זעהן; דאָך, ביין, קענסטו מיר גלויבען איז אויף דיר קיינער ניט געווען. דייןע פריינד האָבען פער-שטאַנען און האָבען בעגריפען דיין אויסבלייבען מיט דער גאַנצער נאכזיכט פון סימפּאטיע. מאדאם קאטהערינא האָט דיר גענומען אונטער איהר שוין און האָט געטרונקען צו דיין געזונד. מיר האָבען זיך אלע געפרעהט מיט דיין ערפּאָלג, פונקט ווי ער וואָלט געווען אונזערער.

הענריעטא. וואָס פאר א פייןע מענשען! וואָס פאר א גוטע פריינד דו האָסט, מאורים.

מ א ו ר י ס. יא, בעסערע ווי איך פערדיען.

א ד א ל פ. קיינער האָט קיין בעסערע פריינד ווי מען פער-דיענט; און דו ביזט א מאן וואָס ביזט בעליעבט ביי דייןע פריינד. פיהלסטו דען ניט ווי ווייך די לופט איז היינט פון די פערשיעדענע געדאנקען און ווינשע וואָס שטראמען צו דיר פון טויזענד ברוסטען? (מאורים הויבט זיך אויף אום צו פערבאָרגען זיין ריהונג).

א ד א ל פ. ...פון די טויזענד ברוסטען, וועלכע דו האָסט בע-פרייט פון דעם קאָשמאר וואָס האָט זיי געדרוקט פון פיעלע יאָהר רען. די מענשהייט איז פערלוימדעט געווען... און דו האָסט זי ווידער

דערהויבען; און דערפאר זענען די מענשען דיר דאנקבאר. היינט האלטען זיי ווידער הויך דעם קאפ און זאגען: מיר זענען אביסעל בעסער ווי אונזער רעפוטאציע, און דער געדאנק אליין מאכט זיי אויך בעסער...

ה ע נ ר י ע ט א. (זוכט צו פערבארגען איהר ריהרונג).

א ד א ל פ. שטער איך פיעלייכט? לאז מיר נור אביסעל אנווארימען אין דיין זונען-שיין, מאורים, און דאן וועל איך ווידער געהן.

מ א ו ר י ס. ווארום ווילסטו געהן? ביזט דאך ערשט גע-  
קומען.

א ד א ל פ. ווארום? ווייל איך זעה, וואס איך האב ניט בע-  
דארפט זעהן. ווייל איך פערשטעה יעצט, אז מיין צייט איז אויס.  
(שווייגען) דאס וואס דו האסט נאך מיר געשיקט געהט אן אלס  
אן איבערלעגטע האנדלונג מיר בעקאנט צו מאכען וואס עס איז  
פארגעקומען (שווייגען) אבער, מיין פריינד, איך בין ערשט דורכ-  
געגאנגען דורך דער קירכע סענט-זשערמען, און האב דארט געזעהן  
א פרוי און א קינד. איך ווינש ניט, אז דו וואלט זיי האבען גע-  
זעהן; דען דאס וואס איז געשעהן קען שוין ניט געענדערט ווערען;  
אבער ווען דו וואלט זיי געווידמעט א ווארט. אדער א געדאנק  
איידער דו האסט זיי פערלאזען אין דער גרויסער שטאדט ווי אויף  
אן אפענעם ים, דאן וואלטו געקענט געניסען דיין גליק אונגע-  
שטערט; און יעצט זאג איך: זיי געזונד.

ה ע נ ר י ע ט א. ווארום ווילסטו געהן?

א ד א ל פ. און דו פרעגסט נאך? ווילסטו אז איך זאל דאס  
זאגען?

ה ע נ ר י ע ט א. ניין, איך וויל ניט.

א ד א ל פ. דאן, לעב וואהל! (געהט אָב).

מ א ו ר י ס. דער זינדענפאל: „און זעה! זיי האבען דער-  
זעהן, אז זיי זענען נאקעט“.

ה ע נ ר י ע ט א. ווי פערשיעדען איז די סצענע פון דער וועל-  
כע מיר האבען זיך פארגעשטעלט — ער איז בעסער פון אונז.



מ א ו ר י ס. עס זעהט מיר יעצט אויס, אז אלע מענשען  
זענען בעסער פאר מיר.

ה ע נ ר י ע ט א. דו זעהסט, די זונן איז פערשוואונדען אונ-  
טער די וואַלקענס, און דער וואַלד האָט זיין רויזען-פארב פערלוי-  
רען.

מ א ו ר י ס. יא, איך זעה. און די בלויע אַזערעס זענען  
שוואַרץ געוואָרען... לאָמיר אוועקפליהען אויף א פלאץ ווי דער הי-  
מעל איז שטענדיג בלוי און די בוימער גרין.

ה ע נ ר י ע ט א. יא, לאָמיר דאָס טהאָן — און מיט קיי-  
נעם זיך-ניט געזעגענען.

מ א ו ר י ס. דאָס ניט; מיר מוזען זיך מיט אלעמען געזע-  
גענען.

ה ע נ ר י ע ט א. מיר האָבען דאָך געוואַלט פליהען. דו האסט  
גערעדט פון פליגעל — און דיינע פיס זענען ווי בליי — איך בין  
ניט אייפערזיכטיג, אבער ווען דו וועסט זיך געהן געזעגענען, און  
וועסט ווערען ארומגענומען פון צוויי פאַר אַרימס וועסטו זיך שוין  
מעהר ניט קענען אָפרייסען.

מ א ו ר י ס. דו האסט רעכט. ס'איז גענוג איין פאַר קליי-  
נע אַרימס וואָס זאָל מיך קענען פעסט האלטען.

ה ע נ ר י ע ט א. דאָס קינד אלזא בינדט דיך, און ניט די  
פרוי?

מ א ו ר י ס. דאָס קינד.

ה ע נ ר י ע ט א. דאָס קינד! דאָס קינד פון אן אנדערע!  
און דערפאר מוז איך ליידען. ווארום מוז דאָס קינד מיר שטעהן אין  
וועג ווען איך וויל געהן פאַרווערטס, און מוז געהן פאַרווערטס?  
מ א ו ר י ס. יא, ווארום! עס וואַלט געווען בעסער, ווען עס  
וואַלט גאָר אין גאנצען ניט עקזיסטירט!

ה ע נ ר י ע ט א. (שפּרויזט אויפגערעגט היין און צוריק) גאנץ  
זיכער! אבער יעצט עקזיסטירט עס! ווי א שטיין אין וועג; א  
טיעף איינגעוואקסענער שטיין; אן אונבעוועגליכער, אזוי אז ער  
אז אומווארפען דעם וואָגען!

מ א ו ר י ס. דעם טריאומף-וואָגען! דער עזעל איז אויף טויט

איבערגעפאָהרען אָבער דער שטיין ליגט נאָך! א פּלֹך דאָריבער!  
(שווייגען).

ה ע נ ר י ע ט א. מען קען קיין זאך ניט טהאָן.

מ א ו ר י ס. יא, מיר מוזען הייראטהען; דאָן וועט אונזער  
קינד אונז מאכען פּערגעסען דאָס אנדערע.

ה ע נ ר י ע ט א. דאָס וועט דאָס אנדערע טויטען!

מ א ו ר י ס. טויטען! וואָס איז דאָס פאר אַ וואָרט?

ה ע נ ר י ע ט א. (ענדערט איהר שטימע) דיין קינד וועט  
אונזער לייעבע טויטען.

מ א ו ר י ס. אָה, ניין! אונזער לייעבע טויטעט אלעס וואָס  
שטעהט איהר אין וועג; אָבער זי וועט קיינמאָל געטויטעט ווערען!

ה ע נ ר י ע ט א. (עפענט אַ פעשעל קאָרמען וואָס ליגט אויפ'ן  
קאמין) דו זעהסט, דאָס פיפטעל-דיימאָנד! דער עשאפאָט! איז עס  
מעגליך אז אונזער שיקזאל ווערט פאָראוים בעשטימט? אז אונזערע  
געדאנקען ווערען געפיהרט ווי דורך א רעהר צום פלאץ ווי זיי וויל-  
לען, אָהן זיי צו קענען הינדערן? ניין, איך וויל ניט דאָרט אהין!  
איך וויל ניט דאָרט אהין! ווייסטו אז איך וועל מוזען געהן אויפ'ן  
עשאפאָט ווען מיין פערברעכען וועט ענטדעקט ווערען?

מ א ו ר י ס. ערצעהל מיר פון דיין פערברעכען; יעצט איז  
די ריכטיגע צייט דערפאר.

ה ע נ ר י ע ט א. ניין, איך וועל נאָכהער בערייען און דו  
וועסט מיך פּערהאסען! — ניין! ניין! ניין! — האָסטו אמאָל גע-  
הערט דערפון, אז האס קען טויטען א מענשען. — מיין פאָטער איז  
געהאסט געוואָרען פון מיין מוטער און שוועסטער, וואָן ער איז צו-  
שמאָלצען געוואָרען ווי וואקס אונטער'ן פייער. אָד, ניין! לאָמיר  
רעדען פון עפעס אנדערש. — און פאר אלעמען לאָמיר אוועק פון  
דאנען. דאָ איז די לופט פּערגיפטעט. מאָרגען וועט דיין לאָרבער-  
קראנץ זיין פּערוועלקט, דער טריאומף פּערגעסען, און איז אכט טאָג  
שפּעטער וועט אנאָנדער זיעגער ציהען די אויפּמערקזאמקייט פון  
פובליקום. לאָמיר אוועק פון דאנען און ארבייטען פאר נייע זיענע!  
אבער צוערשט, מאורים, מוסטו געהן און אומארמען דיין קינד, און

זאָרגען פאר זיין נאָהענטע צוקונפט; די מוטער ברויכסטו ניט צו טרעפען.

מ א ו ר י ס. אַ דאנק. דיין הארץ פערשאפט דיר עהרע, און איך ליעב דיך דאָפּעלט ווען דו צייגסט ארויס דיין גוטסקייט וועל־כע דו בעהאלטסט.

ה ע נ ר י ע ט א. און דאן וועסטו געהן אין קאפּע־הויז און זאָגען „זיי געזונד“ צו דער אלטער און צו דייןע פריינד; און זעה, לאָז ניט קיין אונערלעדיגטע געשעפטען אונטער זיך, ווייל דאָס קען שווער מאכען דייןע געדאנקען. אויף דער רייזע.

מ א ו ר י ס. איך וועל אלעס איינאָרדנען, און היינט ביינאכט וועלען מיר זיך טרעפען אויפ'ן באהן־הויף.

ה ע נ ר י ע ט א. אָפּגעמאכט! און דאן וועלען מיר אוועק פון דאנען — אוועק מיט דעם וועג וואָס פיהרט צום ים און צו דער זונן!

(פאָרהאנג)

## דריטער אקט.

(ערשטעם בילד)

(קאטהערינא'ס קאפפער-הויז. די גאז איז אָנגעצונדען. מאַד-  
דאם קאטהערינא זיצט ביים בופעט. אַדאָלף בוי אַ טיש).  
קאטהערינא. לייעבער הערר אַדאָלף, אזוי איז דאָס לע-  
בעז, אבער איהר יונגע פערלאנגט צו פיעל, און דערפאר קומט איהר  
נאָכער אהער און איהר האָט וואָס צו רעדען.  
אַדאָלף. ניין, ס'איז ניט דאָס; איך מאַך קיינעם קיין  
פאָרווירפע ניט, און האלט נאָך פון זיי ביידען זעהר פיעל; אבער  
איין זאך קרענקט מיך. איהר זעהט, איך האָב מאורים'ן געליעבט  
מעהר ווי אירגענד אַ זאנדער פערזאָן אויף דער וועלט. איך האָב  
אַלעס געטהאָן וואָס האָט איהם געקענט פערשאפען פרייד, אבער  
יעצט האָב איך איהם פערלוירען, און דאָס טהוט מיר מעהר וועה  
ווי איהר פערלוסט. איך האָב זיי ביידע פערלוירען, און דערפאר  
פיהלט זיך די איינזאמקייט דאָפּעלט שמערצליכער. אָבער אויך  
עטוואָס אנדערש איז מיר נאָך ניט גאנץ קלאָהר.  
קאטהערינא. גריבעלט אייך ניט אזוי פיעל. ארכייט  
און צושטרייט אייך. געהט איהר צום ביישפיעל קיינמאָל אין קיר-  
כע?

אַדאָלף. וואָס האָב איך דאָרט צו טהאָן?  
קאטהערינא. אַה, ס'איז דאָרט דאָ פיעל צו זעהן, און  
א חוץ דעם די מוזיק.. דאָרט, ווייניגסטענס איז קיין זאך באנאל.  
אַדאָלף. מעגליך; אבער איך בעלאנג ניט צו דיעזע מענ-  
שען; מיר ריהרט דאָס ניט, און א חוץ דעם, מאדאם קאטהערינא,  
גלויבען זאָגט מען איז אַ גאבע, און איך האָב זי נאָך ניט.  
קאטהערינא. נו, ווארט ביז איהר וועט זי קריגען. —  
אָבער וואס האָב איך געהערט היינט אין דער-פריה, איז דאָס אמת

אז איהר האָט פערקויפט אייער'ס א בילד אין לאַנדאָן פאר א זעהר הויכען פרייז, און איהר האָט בעקומען א מעדאל? א

א ד א ל פ. יא, ס'איז אמת.

ק א ט ה ע ר י נ א. גרויסער גאָט! און איהר האָט גאר דער-

פון קיין איין וואָרט ניט גערעדט.

א ד א ל פ. איך שרעק זיך פאר'ן גליק; און איבריגענס איז

דאָס מיר אין דיעזען אויגענבליק ווערטאלאָז; איך שרעק זיך דער- פאר ווי פאר א געשפענסט. מען טאָר דערפון קיינמאל ניט רעדען. ווען ניט ברענגט דאָס אומגליק.

ק א ט ה ע ר י נ א. נא, איהר זענט פון אימער צו א זאָג-

דערבארער מענש.

א ד א ל פ. ניין, מאדאם קאטהערינא, איך האָב שוין גע-

זעהן פיעל מאל אז אומגליק קומט נאָך גליק, און אז מען האָט שטענדיג טרייע פריינד ווען מען איז ניט מזל'דיג, ווי ווען מען איז ערפאלגרייך, איהר האָט מיך געפרעגט, אויב איך געה אין קירכע, און איך האָב אייך געענטפערט אויסווייכענד. ווייסט איהר, היינט איז דער פריה בין איך אריינגעגאנגען אין דער סאנטזשערמען קירכע, אלליין ניט וויסענדיג ווארום. ס'האָט אויסגעזעהן ווי איך וואָלט געזוכט איינעם — איינעם וועלכען איך זאָל קענען אין דער שטייט דאנקען; אבער איך האָב קיינעם ניט געפונען. דאן האָב איך אריינגעווארפען א גאָלד שטיק אין די פושקע פאר די אַרימע; און דאָס איז געווען אלעס וואָס איך האָב ארויסגעקראגען פון מיין קירכע-בעזוד; און דאָס קען מען זאגען איז געווען זעהר באנאל.

ק א ט ה ע ר י נ א. נו, עפעס איז דאָך עס יא געווען; און

ס'איז אויך געווען זעהר שעהן פון אייך, אז אין א טאָג וואָס איהר האָט געהערט גוטע נייעס האָט איהר אויך אין זינען געהאט די אַרימע.

א ד א ל פ. ס'איז ניט געווען שעהן, און אויך ניט עטוואס

אנדערש, ס'איז געווען א זאך וואס כ'האָב געטהאָן, ווייל איך האָב זיך אנדערש ניט געקענט העלפען. אבער איך האָב אויך עטוואס אנדערש בעמערקט אין דער קירכע: איך האָב געמליך געזעהן מאר ריט'עס פריינדיג, זשאנע און זיין קינד. איבערגעבליבערענע און



צומאָלטע פון זיין טריאומף-וואַנען האָבען זיי אויסגעזעהן צו זיין פאָלקאָמען בעוואוסט פון זייער גאנצען אומגליק.

ק א ט ה ע ר י נ א. אה, קינדער, ווי איהר קומט דורך מיט אייער געוויסען ווייס איך ניט. אבער ווי אזא גוטער, אזא געוויסענהאפטער, פיינפיהלענדער מאן ווי מאורים האָט געקענט פערלאָזען זיין פרוי און קינד קען איך ניט פערשטעהן.

א ד אָ ל פ. איך קען דאָס אויך ניט פערשטעהן; און ער אליין צייגט אויס, פערשטעהט דאָס אויך ניט. איך האָב זיי געטראפּען היינט אין דער פריה, און אלעס איז זיי פארגעקומען אזוי נאָ-טירליך, אזוי ריכטיג ווי זיי וואָלטען גאר אנדערש ניט געקענט פערשטעהן. ס'האָט אויסגעזעהן ווי זיי וואָלטען געניסען די בע-פריידיגונג פון א גוטער האנדלונג, אדער די ערפיהלונג פון א היי-ליגע פליכט. פרוי קאטהערינא, עס איז דאָ זאכען וועלכע מיר קענען ניט בעגרייפּען און דערפאר טאָרען מיר ניט משפט'ן. איב-ריגענס, איהר האָט דאָך געזעהן ווי דאָס אלעס האָט פאסירט. מאר-רים האָט געפיהלט די געפאהר אין דער לופט. איך האָב דאָס אויך געהאנט, און דערפאר האָב איך געזוכט זייער צוואמענטרעפּען צו פעהריטען. מאורים האָט געוואָלט אנטלויפּען, אבער ס'האָט ניט געהאָלפּען. עס זעהט אויס ווי דאָ וואָלט געשפינען געוואָרען אן אינטריגע פון אן אונזיכטבארע קראפט וועלכע האָט זיי מיט חיר-טראָסט געטריבען איינעם אין דעם צווייטענס אַרימס. איך בין זי-כער ניט אונפארטייאיש אין דער זאך, אבער איך צענער ניט אויס-צושפּרעכען דאָס ווארט: „ניט שולדיג“.

ק א ט ה ע ר י נ א. זעהט איהר, צו קענען אזוי פערצייהען ווי איהר טהוט עס, דאָס איז רעליגיאָן!

א ד אָ ל פ. גאָט אין הימעל, זאָל זיין אז איך בין רעליגיעז און ווייס אליין ניט דערפון.

ק א ט ה ע ר י נ א. אבער זעהט איהר, זיך צו לאזען אזוי טרייבען, אדער פערנארען צום בייזען ווי הערר מאורים האָט גע-טהאָן דאָס איז שוואכהייט, אָדער שלעכטיגקייט; דען ווען מען פיהלט אז די אייגענע כחות פערלאָזען דארף מען בעטען פאר הילף, און אז מען בעט, קריגט מען. ער האָט עס אבער ניט געטהאָן, ער

איז געווען צו שטאַלץ דערויף! ווער קומט דאָרט? — איך גלויב  
ס'איז דער אבבע.

א ד א ל פ. וואָס זוכט ער דאָ?

א ב ב ע. (קומט אריין) גוטען אבענד, מאדאם! גוטען  
אבענד, מיין הערר!  
ק א ט ה ע ר י נ א. קען איך אייך מיט עטוואס דיענען, הערר  
אבבע?

א ב ב ע. איז הערר מאורים, דער שרייבער דאָ היינט גע-  
ווען?

ק א ט ה ע ר י נ א. ניין, היינט ניט. זיינע א דראמא איז  
ערשט אויפגעפיהרט געוואָרען אין טהעאטער, איז ער וואהרשיינ-  
ליך דאָרט בעשעפטיגט.

א ב ב ע. איך האָב איהם א טרויעריגע נייעס מיטצוטהיילען;  
טרויעריג מעהר ווי אין איין הינזיכט.

ק א ט ה ע ר י נ א. מעג איך פרעגען וואָס פאר אַ?

א ב ב ע. נא, ס'איז קיין סוד ניט. דאָס קינד וואס ער האָט  
געהאט מיט זיין געליעבטער איז טויט.

ק א ט ה ע ר י נ א. טויט!

א ד א ל פ. מאריאן טויט!

א ב ב ע. יא, זי איז געשטארבען היינט פריה ניט זייענדיג  
קראנק בעפאר.

ק א ט ה ע ר י נ א. אַה, גאָט! ווער קען וויסען דיינע ווער-  
גען!

א ב ב ע. די פערצווייפֿלונג פון דער מוטער איז אזוי גרויס,  
אז עס פאָדערט זיך מאורים/עס אנוועזענהייט, און מיר מוזען איהם  
זעהן אויפצוזוכען. אבער צוערשט א פערטרויליכע פראגע: ווייסט  
איהר ניט, אויב הערר מאורים האָט לייעב געהאט זיין קינד, אָדער  
איז ער דערצו געווען גלייכגילטיג?

ק א ט ה ע ר י נ א. אויב ער האָט לייעב געהאט זיין מאריאן?  
ווער ווייסט ניט אז ער האָט זי געליעבט מיט'ן גאנצען הארצען?  
א ד א ל פ. דעריבער איז גאָר ניטאָ וואָס צו צווייפלען, הערר  
אבבע.

א ב ב ע. דאָס פרעהט מיך צו הערען; און יעצט איז שוין די זאך פאר מיר קלאָהר.

א ד א ל ה. האָט דען דעריבער געהערשט א צווייפּעל? א ב ב ע. ליידער יא. עס געהט זאגאר ארום א קלאנג אין קווארטאל, אז ער האָט פערלאָזען זיין פרוי און קינד, אום ער זאָל קענען ענטלויפּען מיט אן אנדערער. דיעזער קלאנג איז שוין זאגאר אויסגעוואקסען אין א בעשטימטער בעשולדיגונג, און די ערבייטערונג געגען איהם איז שוין אויסגעוואקסען צו אזא הויכער שטופע, אז ער ווערט געסטראשעט מיט'ן לעבען און ער ווערט גערופּען מער-דער.

ק א ט ה ע ר י נ א. גרויסער גאָט, וואס איז דאָס? וואָס זאל דאָס בעדייטען?

א ב ב ע. נו, איך וויל אייך זאגען מיין מיינונג — איך גלויב אז דער מאן איז אונשולדיג, און אזוי גלויבט אייך די מוטער. אבער לויט די בעווייזע איז אלעס געגען איהם, און עס וועט פאר איהם זיין זעהר שווער די זאך אויפצוקלעהרען ווען די פאָליציי וועט דאָס קומען אונטערזוכען.

ק א ט ה ע ר י נ א. האָט דען די פאָליציי גענומען די זאך אין איהרע הענד?

א ב ב ע. יא, די פאָליציי האָט זיך אריינגעמישט אום איהם צו שיצען געגען די בייזע קלאנגען און געגען דעם צארן פון פאָלק. ס'קען מעגליך זיין אז דער קאמיסאר זאָל דאָ באלד זיין.

ק א ט ה ע ר י נ ע. (צו אדאָלף'ן) זעהט איהר וואָס עס פאר סיערט ווען מען קען ניט אונטערשיידען פון גוטעס ביז שלעכטעס? גאָט שטראפט!

א ד א ל ה. דאָן איז ער מעהר אונבארעמהערציג ווי די מענ-שען.

א ב ב ע. וואָס ווייסט איהר פון אזעלכע זאכען? א ד א ל ה. גראדע ניט פיעל; אבער איך זעה דאָס וואס עס פאסירט.

א ב ב ע. און פערשטעהט איהר דאָס אויך?

א ד א ל ה. פיעליכט נאך ניט.

א ב ב ע. לאַמיר די זאך גענויער בעטראכטען. — אָה, דאָ  
איז דער קאָמיסאַר.

ק א מ י ס א ר. (קומט אַרײַן) מײנע הערן, מאדאם קא-  
טהערײנא, איך מוז איך שטערען אן אויגענבליק מיט אייניגע פרא-  
גען וועגען הערר מאוריס'. איך גלויב אז איהר האָט עס שוין גע-  
מוזט הערען. ער איז געוואָרען א קרבן דורך אן אבשייליכען קלאנג.  
איך וויל אבער זאגען אז איך גלויב ניט אין דעם.

ק א ט ה ע ר י נ א. פון אונז גלויבט עס אויך קיינער ניט.  
ק א מ י ס א ר. דאָס שטארקט מיין איבערצייגונג. אבער צו-  
ליעב איהם אליין מוז איך איהם געבען א געלעגענהייט צו פער-  
טהיידגען זיך.

א ב ב ע. דאָס איז גוט. און איך גלויב אז ער וועט שוין גע-  
פינען גערעכטיגקייט ווי שווער דאָס זאָל איהם ניט אַנקומען.

ק א מ י ס א ר. לויט די בעווייזע וואָס עס טראגען זיך ארום,  
איז אלעס געגען איהם. און איך האָב שוין געזעהען א סך פעלע ווי  
אונשולדיגע ענדיגען אויפ'ן עשאפאָט אידער זייער אושולד איז  
בעוויזען געוואָרען. אבער צוערשט הערט וואס מען רעדט אויף  
איהם: „די מוטער האָט דאָס קינד מאַריאַן איבערגעלאָזען אליין  
אין הויז; דאָס קינד איז וועהרענד דיעזער צייט בעזוכט געווארען  
פונ'ם פאטער וועלכער ווי עס צייגט אויס זאָל האָבען אויסגעפארשט  
דעם מאַמענט ווען דאָס קינד איז אליין. אין א פערטעל שעה  
נאָך זיין בעזוך איז די מוטער צוריקגעקומען, און האָט געפונען דאָס  
קינד טויט. דאָס איז א פערדריסליכער אומשטאנד פאר דעם אַנ-  
געקלאָנגטען. די אונטערזוכונג וואָס איז געמאכט געווארען, האָט  
ניט בעוויזען קיין אויסערליכע געוואלדטהאט און ניט קיין שפורען  
פון גיפט; אבער די דאָקטוירים ערקלעהרען, אז עס איז פאראנען  
נייע ערפינדעטער גיפט, וואָס לאזט אונטער זיך קיינע שפורען.  
פאך מיר איז דאָס נור א צופעליגעס צוזאמענטרעפּען פון אומ-  
שטענדען, וואס איך בין שוין געוואוינט צו זעהן, אבער עס איז  
פאראנען נאָך ערגערעס — נעכטען אווענד איז ערשיענען הערר  
מאוריס אין דער אבערוש דע אדרעה מיט א פרעמדער ראמע. זייער  
געשפרעך האָט זיך געדרעהט, לויט די אויסזאגונגען פון קעלנער,

וועגען פערברעכענס. דער ראקעטע פלאץ און דער עשאפאָט איז דער-  
מאָהנט געוואָרען. דאָס איז א זאָנדערבארער געשפרעך פון צוויי ליע-  
בענדע גוט ערצויגענע און פון גוטער שמעלונג! — דאָס אלעס וואלט  
נאָך אלץ גאָרניט בעדייטעט; ווייל מיר ווייסען פון ערפאהרונג, דאָס  
מאנכע מענשען זענען גענייגט פון ניט שלאָפען און טרינקען אויס-  
צוגראבען דאָס שלעכטסטע וואָס ליגט אויפ'ן גרונד פון זייערע  
זעלען. זעהר ערנסט זענען די בעווייזע פון דעם אויבער-קעלנער  
וואָס ער האָט געהערט ביי זייער שאמפאניער-פריהשטיק היינט איז  
דער פריה. עס הייסט, אז ער האָט געהערט, אז זיי האָבען געוואונ-  
שען א קינד אומצובריינגען. דער מאן זאָל האָבען געזאָגט: „בע-  
סער וואלט דאס קיינמאָל ניט עקזיסטירט“. אויף וואס די פרוי  
האָט געענטפערט „זיכער! אבער יעצט איז עס דאָ“ און אין וויי-  
טערן געשפרעך זענען געפליגען די פאָלגענדע ווערטער: „דאָס זאָל  
דאָס אנדערע טויטען!“ אויף וואָס דער אנטווארט איז געווען „טוי-  
טען וואס איז דאָס פאר א ווארט!“ ווייטער: „אונזער ליעבע טוי-  
טעט אלעס וואס שמעהט איהר אין וועג!“ און דאן: „דער עשא-  
פאָט, דער ראקעטע פלאץ!“ איהר זעהט, דערפון וועט זיך זיין  
שווער ארויסצודרעהען, און איך האָב מורא, אז זיי מוזען אויפגע-  
בען זייער פלאן וועגען זייער רייזע אין אויסלאנד. די זאך איז גאנץ  
ערנסט.

א ד א ל פ. ער איז פערלוירען!

ק א ט ה ע ר י נ א. וואס פאר א שרעקליכע געשיכטע! איך

ווייס שוין אליין ניט וואָס צו גלויבען!

א ב ב ע. (פול ערנסט) ניין, דאָס איז ניט די ארבייט פון קיין

מענשען! זאָל אויף איהם גאָט רחמנות האָבען.

א ד א ל פ. ער איז אריין אין א נעץ און וועט שוין קיינמאָל

מעהר ניט ארויס.

ק א ט ה ע ר י נ א. ער האָט ניט געהאט קיין מאָראלישען

רעכט אריין צו געהן אין דיעזען נעץ.

א ד א ל פ. פאנגט איהר איהם אויף אָן צו פערדעכטיגען.

מאדאם קאטהערינא?

ק א ט ה ע ר י נ א. יא, און ניין. איך קען מעהר אין דיעזער



זאך קיין בעשטימטע מיינונג ניט האָבען. האָט איהר דען ניט געזעהן מלאכים זיך פערוואנדלען אין טייוואָלים אזוי שנעל ווי מען גיט אַ דרעה מיט'ן האַנר, און באלד ווידער צוריק אין מלאכים?

ק א מ י ס א ר. וואונדערליך זעהט עס אויס. אבער מיר ווע- לען ווארטען און הערען וואס ער זעלבסט האָט צו זאגען. קיינער ווערט פעראורטהיילט אונגערעכט. א גוטען אבענד, מיין הערר! א גוטען אבענד, מאדאם קאטהערינאַ. (געהט אַרויס).

א ב ב ע. (פול ערנסט) דאָ איז ניט קיין ארבייט פון קיין מענשען.

א ד אָ ל פ. עס זעהט אויס, ווי דאָס וואלט זיין די ארבייט פון דעמאָנען אום אונטערצוגראבען דאָס לעבען פון א מענשען.

א ב ב ע. ענטוועדער דאָס איז א שטראף פאר אן אונבע- וואוסטער שולד, אָדער עס איז א שרעקליכער נסיון.

ז ש ע א נ ע. (קומט אַרײַן אין טרויער) גוטען אווענד. פער- צייהעט מיין פרעגען; איז הערר מאורים דאָ געווען?

ק א ט ה ע ר י נ א. ניין. אבער ער קען דאָ אָנקומען יעדען אויגענבליק.. האָט איהר איהם ניט געזעהן זינט...

ז ש ע א נ ע. ניין, ניט זינט נעכטען פריה.

ק א ט ה ע ר י נ א. ערלויבט מיר אנטהייל צו נעהמען אין אייער גרויסען צער.

ז ש ע א נ ע. איך דאנק אייך, מאדאם. (צום אבער) איהר זענט אויך דאָ, פאָטער?

א ב ב ע. יא, מיין קינד; איך האָב געגלויבט אז איך וועל אייך דאָ קענען עטוואס נוצען בריינגען; און ס'איז טאָקע געווען א גליק וואָס איך האָב יעצט געקענט רעדען מיט'ן קאָמיסאַר.

ז ש ע א נ ע. מיט'ן קאָמיסאַר? ער פערדעכטיגט דאָך זיכער ניט מאורים'ן?

א ב ב ע. ניין, דאָס טהוט ער ניט, און דאָס טהוט אויך קיי- נער פון אונז. אבער לויט די אונטערזוכונג איז אלעס געגען איהם.

ז ש ע א נ ע. איהר מיינט דורך דעם געשפרעך וואָס די קעל- נערס האָבען אונטערגעהערט. — פאר מיר בעדייטעט עס גאר ניט.

איך האָב שוין פון איהם עהנליכעס געהערט, ווען ער האָט אין זיך

געהאט עטליכע גלעזלעך. ווען ער איז שכור'ליך איז אימער זיין גע-  
וואָנהייט צו פאנטאזירען וועגען פערברעכענס און שטראף. אבער  
דאָ ווי עס ווייזט אויס איז געווען אַ פרוי, וועלכע האָט געווארפען  
מיט דיעזע שרעקליכע אויסדריקע. און איך וואָלט נאָך אויך געוואָלט  
דיעזער פרוי קוקען גלייך אין די אויגען אריין!

א ד א ל פ. מיין בעסטע זשעאנע, דיעזע פרוי, וויפיעל  
שלעכטס זי זאָל אייך ניט האָבען געטהאָן, האָט זי דאָס זיכער ניט  
געטהאָן מיט קיין בייזער אבזיכט. זי האָט איבערהויפט קיין שום  
אבזיכט געהאט. זי האָט מעהר ניט ווי געפאָלגט די בעפעחלע פון  
איהר הארצען. איך קען זי אלס א גוטע זעלע, און איך ווייס אז זי  
קען פערטראגען ווען מען קוקט איהר אין די אויגען אריין.

ז ש ע א נ ע. אייער אורטהייל אין דיעזער זאך, הערר אדאָלף,  
האָט פאר מיר א גרויסען ווערטה, און איך גלויב אייך. איך קען אל-  
זאָ די שולד וועגען דעם וואָס עס איז געשעהן אין ערגיץ ניט זוכען  
ווי נור ביי זיך אליין. יא, עס איז מיין לייכטזינן, וואָס ווערט יעצט  
געשטראַפט. (זי וויינט).

א ב ב ע. קיינע אונגערעכטע קלאגען געגען זיך זעלבסט. איך  
קען אייך און אייער ערנסטען זינען מיט וועלכער איהר האָט אויפ-  
גענומען די מוטערשאפט; און דאָס וואָס אייער בערוף איז ניט גע-  
הייליגט געוואָרען פון דער רעליגיע און געזעץ איז ניט אייער  
שולד. ניין, דאָ שטעהען מיר פאר עטוואס אנדערס.

א ד א ל פ. וואָס דען?

א ב ב ע. ווער קען וויסען.

(הענריעטא קומט אריין אין רייזע-קליידער.

א ד א ל פ. (בעשליסט זיך א פריהער, דאן חויבט ער זיך אויף

און געהט צו צו איהר) דו דאָ?

ה ע נ ר י ע ט א. וואו איז מאורים?

א ד א ל פ. ווייסטו... אָדער ווייסטו ניט?

ה ע נ ר י ע ט א. איך ווייס אלעס. ענטשולדיגט, מאדאם

קאטהערינא, איך בין שוין געווען גרייט אָפצורייזען און האָב גע-  
מוזט אהער קומען פאר אן אויגענבליק. (צי אדאָלף) ווער איז דיעזע

דאמע? — אה! (הענריעטא און זשעאנע קוקען זיך שטארק אָן.  
עמיל ערשיינט אין דער קיך-טהיר).

ה ע נ ר י ע ט א. (צו זשעאנע'ן) איך וואָלט צו אייך וועלען  
רעדען א פאָר ווערטער, אבער איך קען ניט, ווייל איך ווייס, אז וואָס  
איך זאָל אייך ניט זאָגען וועט פאר אייך קלינגען ווי רויהייט און  
שפּאַט. אבער ליבעסטע פרוי, ווען איך בעט אייך גאנץ איינפאך מיר  
צו גלויבען אז איך פיהל מיט אייער צער פונקט ווי איינער וואָס  
שטעהט נאָהענט צו אייך דארפט איהר זיך ניט אָפּקעהרען פון מיר  
— איהר דארפט דאָס ניט ווייל איך פערדיען אייער מיטלייך, אָדער  
ווייניגסטענס אייער געדולד. (רייכט איהר די האַנד).

ז ש ע א נ ע. (קוקט איהר שטארק אָן) יעצט גלויב איך אייך  
דאָך אין נעכסטען אויגענבליק ניט. (נעהמט הענריעטא'ס האַנד).

ה ע נ ר י ע ט א. (קוקט זשעאנע'ס האַנד) איך דאנק אייך!  
ז ש ע א נ ע. (ציהט צוריק איהר האַנד) אָך, ניין! איך פער-  
דיען עס ניט!

א ב ב ע. ענטשולדיגט, אזוי ווי מיר זענען דאָ אלע פער-  
זאמעלט, און פריעדען שיינט צו הערשען אין דיעזען אויגענבליק,  
וואָלט פיעלייכט פרייליך הענריעטא ניט געקענט ווארפען א שוין  
איבער דער אונגעוויסהייט און טונקעל־הייט וואָס ליגט איבער דעם  
הויפט־פונקט פון דער אנקלאַגע? איך בעט אייך ווי צווישען פריינד,  
אונז צו זאגען, וואָס האָט איהר געמיינט מיט די רייד וועגען טוי-  
טען, פערברעכען און ראקעטע פלאץ? אז דיעזע ווערטער האָבען  
קיין צוזאמענהאנג מיט'ן טויט פון קינד, דאָס ווייסען מיר. אבער  
ס'וואָלט אונז דאָפּעלט בערוהיגט, ווען מיר זאלען ווייסען וואָס איהר  
האָט ווירקליך געמיינט מיט די דאָזיגע ווערטער. ווילט איהר עס אונז  
ניט זאגען?

ה ע נ ר י ע ט א. (נאָך אַ פויזע) דאָס קען איך ניט זאָגען!  
איך קען ניט!

א ד אָ ל פ. זאָג עס, הענריעטא; זאָג א ווארט וואָס זאָל אונז  
אלע מאכען פיהלען פרייער.

ה ע נ ר י ע ט א. איך קען ניט. בעט מיר ניט.

א ב ב ע. (פול ערנסט) דאָס איז ניט די ארכייט פון קיין מענשען!

ה ע נ ר י ע ט א. אף, אז דיעזער מאַמענט האָט בעדארפט קומען; און אויף אזא אופן! (צו זשאנע'ן) מאדאם, איך שווער אייך, אז איך בין ניט שולדיג אין אייער קינד'ס טויט. איז דאָס גענוג?

ז ש ע א נ ע. פאר מיר איז עס גענוג, אבער ניט פאר די גערעכטיגקייט.

ה ע נ ר י ע ט א. די גערעכטיגקייט! ווען איהר זאָלט וויסען ווי אמת איהר האָט יעצט געזאָגט!

א ב ב ע. (צו הענריעטא'ן) און איהר זאָלט וויסען וואָס איהר האָט יעצט געזאָגט!

ה ע נ ר י ע ט א. ווייסט איהר עס דען בעסער פאר מיר? א ב ב ע. יא, איך ווייס! (הענריעטא בעטראכט דעם אבנע).

א ב ב ע. איהר דארפט גאר קיין מורא ניט האָבען; ווייל איך זאָל אפילו וויסען אייער געהיימנים, וואָלט איך אייך אויך ניט פערראטעהען. איבריגענס, מיט דער מענשליכער גערעכטיגקייט האָב איך קיין זאך צו טהאָן; איך האָב נור צו טהאָן מיט געטליכער בארעמהערציגקייט.

מ א ו ר י ס. (קומט האסטיג אריין, געקליידעט ווי צום אַפּרייזען; ער זעהט ניט אלע וועלכע שמעהן אין פאָדערגרונד, נור געהט גלייך צו צום קאונטער וואו מאַדאם קאטהערינא זיצט) פרוי קאטהערינא, איהר זענט דאָך ניט ביז וואָס איך בין ניט געקומען. דערפאר בין איך זיך יעצט געקומען ענטשולדיגען איידער איך פאָהר אפ היינט אכט אוער נאָך. זידען.

(קאטהערינא שטום, קען קיין וואָרט ניט רעדען).

מ א ו ר י ס. איהר זענט אלזאָ ביז אויף מיר? (קוקט זיך אַרום) וואָס איז דאָס? — איז דאָס א טרוים, אָדער וואָס אנדערס? — עס זעהט דאָ אויס ווי אין א וואקס-מוזעאום — דאָ שטעהט זשע-אנע געקליידעט אין שווארצען — הענריעטא זעהט אויס ווי אמת — וואָס בעדייטעט דאָס? (אלע שווייגען).

מ א ו ר י ס. קיינער ענטפערט ניט! — דאָס מוז אלזא עט-

וואָס שרעקליכעם בעדייטען. (שווייגען) אבער ענטפערט דאך! —  
אדאלף מיין פריינד, וואָס איז דאָס? — און (צייגט אויף עמיל'ן)  
דארט שטעהט א דעטעקטיוו.

א ד א ל פ. (קומט פאָרווערטס) ווי עס צייגט אויס, ווייסטו  
קיין זאך ניט.

מ א ו ר י ס. ניין, קיין זאך ניט. אבער איך וויל עס וויסען.

א ד א ל פ. נו, דאן.. מאריאן איז טויט!

מ א ו ר י ס. מאריאן טויט?!

א ד א ל פ. יא, זי איז געשטארבען היינט פריה.

מ א ו ר י ס. (צו זשעאנע'ן) און דערפאר געהסטו אין טרוי-

ער? זשעאנע, זשעאנע, ווער האָט דאָס אונז געטהאָן?

ז ש ע א נ ע. דער וואָס האָט אין זיין האנט לעבען און טויט.

מ א ו ר י ס. אבער איך האָב זי דאָך היינט פריה געזעהן גע-

זונד און מונטער. ווי האָט עס פאסירט? ווער האָט עס געטהאָן?

אימיצער האָט עס אונז געמוזט טהאָן. (זיינע אויגען זוכען הענרעך  
טא'ן).

א ד א ל פ. זוף דאָ ניט קיין שולדיגע, ווייל דו וועסט ניט

געפינען. ליידער האָט אבער די פאליציי געווארפען א פערדאכט

אין אזא ריכטונג און וועלכער דאָס האָט קיינמאל ניט בעדארפט

פאסירען.

מ א ו ר י ס. וואָס איז דאָס?

א ד א ל פ. נא. דו מעגסט עס וויסען, דיין אונפארזיכטיגע

רייד לעצטע נאכט און היינט איז דער פריה האָט דיר אוועקגע-

שטעלט אין א ליכט, וואָס ס'איז זעהר ניט גוט פאר דיר.

מ א ו ר י ס. זיי האָבען זיך אלזא אונטערגעהערט! — לאָמיד

זיך נור עראינערען וואָס מיר האָבען געפלאפעלט! — עס איז אמת!

— יא איך בין פערלירען!

א ד א ל פ. דאן ערקלעהר אונז דייןע אונאיבערלעגטע ווער-

טער און מיר וועלען דיר גלויבען.

מ א ו ר י ס. איך קען ניט! איך וויל ניט! איך וועל געהן אין

געפענגניס. אבער וואָס מאכט עס אויס! מאריאן איז טויט! טויט!

און איך האָב זי געטויטעט! (אלגעמיינע ערשטוינונג).



א ד א ל פ. בעדענקט זיך וואס דו זאגסט; וועג דייע ווער-  
טער! ווייסטו וואס דו האסט יעצט געזאגט?

מ א ו ר י ס. וואס האב איך געזאגט?

א ד א ל פ. דו האסט געזאגט, אז דו האסט געטויטעט מאריאן.  
מ א ו ר י ס. איז דען דא פאראן א מענש וואס קען גלויבען  
אז איך בין א מערדער? אז איך האב געקענט טויטען מיין אייגען  
קינד? איהר, מאדאם קאטהערינא, איהר קענט דאך מיד; זאגט,  
גלויבט איהר דאס? אה? —

ק א ט ה ע ר י נ א. איך ווייס יעצט ניט מעהר וואס איך זאל  
גלויבען. פון וואס דאס הארץ איז פול דערפון רעדט דאס מויל;  
און איהר האט יעצט זעהר ביזע און שרעקליכע ווערטער גע-  
רעדט.

מ א ו ר י ס. זי גלויבט מיר ניט!

א ד א ל פ. אבער ערקלעהר זיך דאך; ערקלעהר וואס דו האסט  
דערמיט געמיינט דאס, „דיין ליכע טויטעט אלעס וואס שטעהט  
איהר אין וועג“!

מ א ו ר י ס. דאס ווייסען זיי אויך! — ווילסטו דאס ניט  
ערקלעהרען, הענריעטא?

ה ע נ ר י ע ט א. איך קען דאס ניט!

א ב ב ע. אויב אזוי, מוז אין דיעזען שפיעל זיין עטוואס  
שלעכטעס, און איך מוז אייך זאגען, מיינע פריינד, אז איהר האט  
פערלוירען מיין סימפאטחיע. איך האב ערשט געוואלט שווערען אז  
איהר זענט אונשולדיג, אבער יעצט וואלט איך עס מעהר ניט גע-  
טהאן.

מ א ו ר י ס. (צו זשעאנע'ן) וואס דו וועסט זאגען בעדייטעט  
פאר מיר מעהר ווי אלע אנדערע.

ז ש ע א נ ע. (קאלט) ענטפער צוערשט אויף דיעזער פראגע:  
ווער איז דאס געווען וועמען דו האסט געשאלטען וועהרענדר דער  
זויפעריי אין וועלדעל?

מ א ו ר י ס. האב איך אויך דאס געטהאן? פיעליכט. יא,  
יא, איך בין שולדיג, און אויך אונשולדיג! לאזט מיר אוועקגעהן

פון דאנען, ווייל איך שעהם זיך. צו גרויס זענען מיינע שלעכטע  
טהאטען, איך זאל זיי מיר קענען פערצייהען.

ה ע נ ר י ע ט א. (צו אַראָלף) געה מיט מיט איהם, ווען ניט  
קען ער זיך נאָך עטוואס אַנטהאַלן.

א ד אַ ל פ. זאל איך?

ה ע נ ר י ע ט א. ווער דען?

א ד אַ ל פ. (אָהן ביטערקייט) דו ביזט געהענטער דאָס צו —  
שטיל! א וואָגען שטעלט זיך דאָ אפּ אין דרויסען.

ק א ט ה ע ר י נ א. דאָס איז דער קאָמיסאַר. איך האָב שוין  
זעהר פיעל געזעהן אין לעבען, אבער איך וואָלט קיינמאָל ניט גע-  
גלויבט אז ערפּאָלג און בעריהמטהייט זאָלען זיין אזעלכע קורץ אַנ-  
האַלטענדע זאכען.

מ א ו ר י ס. (צו הענריעטא'ן) פון טריאומף-וואגען צום פאט-  
ראָל וואגען!

ז ש ע א נ ע. (גאנץ איינפאך) און פאראויס דער עזעל —  
ווער איז דאָס געווען?

א ד אַ ל פ. דאָס האָב איך געמוזט זיין.

ק א מ י ס א ר. (קומט מיט אַ פאפיער אין האַנט) א לאַדונג אין  
דעם פּאָליציי-צירקעל — גלייך היינט אווענד — פאר מאורים זשע-  
אָרד און פרייליך הענריעטא מאַסקערק. — ביידע אנוועזענד?

מ א ו ר י ס און ה ע נ ר י ע ט א. יא!

מ א ו ר י ס. זענען מיר ארעסטירט?

ק א מ י ס א ר. ניין, נאָך ניט. דאָס איז בלויז אַ לאַדונג אין  
פּאָליציי-צירקעל.

מ א ו ר י ס. און וואָס?

ק א מ י ס א ר. דאָס קען מען נאָך ניט וויסען. (מאורים און  
הענריעטא געהן צום טהיר).

מ א ו ר י ס. לעבט אַלע וואָהל! (אלע געריהרט).

(דער קאָמיסאַר, מאורים און הענריעטא געהען אַרויס).

ע מ י 5. (קומט אַרײַן, געהט צו זשעאנע'ן) יעצט, שוועסטער,

געה איך מיט דיר אַ היים.

ז ש ע א נ ע. נו, וואָס זאָגסטו צו דעם אַלעמען?

MORRIS JACOBS  
202 MARIETTA ST.  
ATLANTA, GA.

ע מ י ל. דער מאן איז אונשולדיג!  
א ב ב ע. ס'קען זיין; אבער צו ברעכען זיין וואָרט איז נאָך  
מיין מיינונג א פּעראכטונגס-ווערטטהע האַנדלונג, און נאָך מעהר  
אויפּערצייהליכער איז עס, ווען עס האַנדעלט זיך וועגען א פּרוי  
און קינד.

ע מ י ל. איך וואָלט אוודאי בעדארפט אויך אזוי גלויבען ווען  
עס האַנדעלט זיך וועגען מיין שוועסטער; אבער איך קען ליידער קיין  
שטיין ניט וואַרפען, ווייל איך האָב בעגאנגען די זעלבע שולד.  
א ב ב ע. הגם איך בין ריין אין דיעזען פונקט, וואָרף איך  
אויך קיין שטיין ניט. אזא האַנדלונג משפט זיך זעלבסט און בע-  
שטראפט זיך דורך איהרע פאַלגען.

ז ש ע א נ ע. בעט פאר איהם! בעט פאר זיי ביידען!  
א ב ב ע. ניין, דאָס טהו איך ניט; דען עס איז אונבעשיי-  
דען צו וועלען ענדערן די בעשליסע פון הימעל. ווארים דאָס וואָס  
איז דאָ געשעהן איז זיכער ניט די ארבייט פון קיין מענשען!

(פאַרהאנג).

(צווייטעס בילד)

(די אבערוש דע אדרעת. אדאָלף און הענריעטא זיצען ביי'ם  
זעלבען טיש וואו מאורים און הענריעטא זענען געזעסען אין  
צווייטען אַקט. אדאָלף האָט פאר זיך אַ מאַסע קאפּע, הענריע-  
טא גאָרניט).

א ד א ל ה. דו גלויבסט אלזאָ אז ער וועט קומען אהער?  
ה ע נ ר י ע ט א. גאנץ בעשטימט. ער איז נאָך מיטאג-צייט  
בעפרייט געוואָרען דורך מאַנגלענדע בעווייזע. ער וויל זיך אָבער  
ניט צייגען אין דרויסען איידער עס וועט נאכט ווערען.  
א ד א ל ה. דער ארעמער מענש! — ווייסטו, זייט געסטערן

איז מיר דאס לעבעז נמאס געוואָרען.

ה ע נ ר י ע ט א. און מיר? איך שרעק זיך צו לעבעז, קען קוים אטהעמען, וואג קוים צו דענקען, ווארים איך ווייס אז ניט נור מיינע ווערטער שפּיאַנירט מען נאָך, נור אויך מיינע געדאנקען.

א ד א ל פ. דאָ זענט איהר אַלוא נעכטען אווענד געזעסען ווען איך האָב אייך געזוכט און ניט געקענט געפונען?

ה ע נ ר י ע ט א. יא, אבער רעד ניט דערפון; מיר ווילט זיך שטארבען פון שאַנדע ווען איך דענק דערפון. אדאָלף, דו ביזט פון א בעסערען שטאָף ווי איך און ער.

א ד א ל פ. יא — שא.

ה ע נ ר י ע ט א. יא, יא! און וואס איז דאס געווען וואָס האָט מיך געמאכט דאָ צו בלייבען? איך בין געווען מאט, איך בין געווען מיעד; זיין ערפאלג האָט מיך בערוישט און בעצויבערט — איך קען עס אַליין ניט ערקלעהרען. אבער ווען דו וואָלסט געקומען, וואָלט קיין זאך ניט פאסירט — דאָ היינט ביזטו דער גרויסער און ער דער נידריגער, נידריגער פון די נידריגסטע. געסטערן איז ער געווען דער בעזיצער פון הונדערט טויזענד פראנק, און היינט פער- מאַנט ער גארניט, וויל מען האָט זיין דראַמא אַרונטערגענומען. ער קען זיך קיינמאָל ניט ריינוואשען פאר דער עפענטליכער מיינונג. ווייַל זיי ריכטען איהם פאר זיין אונטערייהייט אזוי שטרענג, פונקט ווי ער וואָלט טאקע זיין דער מערדער. — און די וועלכע קענען דעם קען אביסעלע טיפער, גלויבען אז דאָס קינד איז געשטארבען פון זאַרג, און אז ער איז פעראנטוואָרטליך דערפאר.

א ד א ל פ. הענריעטא, דו ווייסט מין מיינונג אין דיעזער זאך; אבער איך וואָלט וועלען זיין פאַלקאם בעוואוסט אז איהר זענט ריין. ווילסטו מיר ניט זאָגען וואָס עס בעדייטען דייע שרעק- ליכע ווערטער? עס קען דאָך ניט זיין בלויז א צופאל, דאָס וואָס איהר האָט גערעדט אין אן אונטערהאלטענדען מאַמענט וועגען טויטען און וועגען עשאפאָט.

ה ע נ ר י ע ט א. עס איז ניט געווען קיין צופאל. ס'איז גע- ווען עטוואס וואָס ס'האָט געמוזט געזאָגט ווערען, און עטוואס פון

וואָס איך קען ניט רעדען, ווייל איך האָב קיין רעכט ניט צו שטעהן  
דיין פאר דיר ווען איך בין עס ניט.

א ד א ל פ. דאָס פערשטע איך ניט.

ה ע נ ר י ע ט א. דאָן לאַמיר רעדען פון עטוואָס אנדערס. —  
גלויבסטו ניט, אז צווישען אונז געהן ארום פריי, פיעלע אונבע-  
שטראפטע פערברעכער, און אז מאַנכע פון זיי זענען נאָך אונזערע  
אינטימע פריינד?

א ד א ל פ. (אונרוהיג) וואָס? וואָס מיינסטו?

ה ע נ ר י ע ט א. גלויבסטו ניט, אז יעדער מענש מאכט זיך  
ווען עס איז אין זיין לעבען שולדיג אין א האנדלונג, פאר וועלכע,  
ווען ער זאל ענטדעקט ווערען, וואָלט ער פון געזעץ בעשטראפט  
געוואָרען?

א ד א ל פ. יא, דאָס גלויב איך; אבער קיין ביזע האנדלונג  
בלייבט אונבעשטראפט פון'ם אייגענעם געוויסען. (הויבט זיך אויף.  
קנעפעלט אויף זיין ראָק) און — קיינער קען ניט זיין קיין ווירקליך  
גוטער מענש, ווער ס'האָט ניט בעגאנגען קיין פערברעכען. (אטהעמט  
שווער) ווייל אום צו קענען פערצייהען, מוז מען זיך זעלבסט האָבען  
גענויטיגט אין פערצייהונג — איך האָב געהאט א פריינד וועלכען  
מיר פלעגען בעטראכטען אלס א מוסטערהאפטען מענש. ער האָט  
זיך קיינמאָל בענוצט מיט א הארט וואָרט געגען אירגענד א מענשען.  
ער האָט פערצייהעט אלעס און אלעמען און בעשימפונגען פלעגט  
ער אויפנעהמען מיט א וואונדערבארער צופריעדענהייט; די זאך איז  
אונמעגליך געווען צו דערקלעהרען. שליעסליך, ווען ער איז שוין  
גאנץ אלט געווען, האָט ער מיר ערקלעהרט זיין געהיימנים מיט איין  
וואָרט: איך בין א בעל תשובה. (זעצט זיך צוריק).

(הענריעטא, שטיל; בעטראכט איהם מיט פערוואונדערונג).

א ד א ל פ. (ווי פאר זיך) עס זענען פאראנען פערברעכענס  
וועלכע ווערען ניט אויפגענומען אין געזעץ-בוך, און דיעזע זענען די  
ערגסטע; ווייל פאר זיי דארפען מיר זיך זעלבסט בעשטראפען, און  
קיין ריכטער קען ניט זיין אזוי שטרענג געגען אונז ווי מיר אליין  
זענען דאָס.

ה ע נ ר י ע ט א. (נאָך אַ פויזע) און דיין פריינד, האָט ער



געפונען פריערדען?

א ד א ל פ. נאך א לאנגע זעלבסט־קוועלעריי האט ער דער־גרייכט א געוויסען גראד פון רוה. אבער דאס לעבען האט פאר איהם ליידער מעהר קיין פרייד ניט געהאט; ער האט קיינמאל געוואגט אָנצונעהמען אויסצייכנונגען; קיינמאל געוואגט זיך צו פיהלען בע־רעכטיגט צו א גוט וואָרט, אדער צו א לויב ווארט; מיט איין וואָרט, ער האט זיך ניט געקענט פערצייהען.

ה ע נ ר י ע ט א. קיינמאל? וואס האט ער געטהאן?

א ד א ל פ. ער האט געוואונשען דעם טויט פון זיין פאטער; און ווען זיין פאטער איז פלוצלונג געשטארבען, האט ער זיך איינ־גערעדט, אז ער האט איהם ערמארדעט. דיעזע איינבילדונג איז בע־טראכט געוואָרען אלס א קראנקהייט, און מען האט איהם אריינגע־געבען אין אן אנשטאלט פון וועלכען ער איז מיט א צייט שפעטער ארויס. ווי מיר רופען עס א געזונטער. אבער דער שולד־געפיהל איז אין איהם נאך אלץ געזעסען, און דארום האט ער ניט אויפגעהערט זיך צו שטראפען פאר זיינע ביזע געדאנקען.

ה ע נ ר י ע ט א. ביזטו זיכער, אז דער בייזער ווילען קען ניט

געטויטעט ווערען?

א ד א ל פ. דו מיינסט אויף א מיסטישען ארט?

ה ע נ ר י ע ט א. ווי דו ווילסט. זאל זיין מיסטיש. אין מיין אייגענער פאמיליע בין איך זיכער אז מיין מוטער און שוועסטער האבען געטויטעט מיין פאטער מיט זייער האס. ער האט געמליך גע־האט אן אבשייליכע אידעע זיך צו שטעלען געגען אונזערע נייגונגען און ווינשע; דערמיט האט ער ערוועקט געגען זיך א ווידערשטאנד וועלכער איז געוואָרען אלץ מעהר און מעהר אָנגעפיהלט מיט האס־עלעמענטען; דיעזע האס־עלעמענטען זענען שליעסליך געוואָרען אזוי שטארק, אז ער האט דערפון אָנגעפאנגען איינצודארען, פערלירען זיין ווילען, און אס ענדע זיך אליין געוואונשען דעם טויט.

א ד א ל פ. און דיין געוויסען האט דיך קיינמאל ניט געפלאגט?

ה ע נ ר י ע ט א. ניין... איך ווייס אייגענטליך ניט וואס דאס

איז אזוינס געוויסען.

א ד א ל פ. ניין? דאן וועסטו זיך עס באלד דערוויסען.

(שווייגען) ווי דענקסטו וועט מאורים אויסזעהן ווען ער וועט אהער  
קומען? וואס גלויבסטו וועט ער זאגען?

ה ע נ ר י ע ט א. ווייסטו, נעכטען ווען מיר האבען דיך ער-  
ווארטעט, האבען מיר אויך געפרובירט טרעפען דאס זעלבע.  
א ד א ל פ. נו?

ה ע נ ר י ע ט א. און געטראפען האבען מיר פונקט פער-  
קעהרט.

א ד א ל פ. קענסטו מיר זאגען, ווארום איהר האט געשיקט נאך  
מיר?

ה ע נ ר י ע ט א. דאס איז געווען חוצפה, העזה, איינפאכע  
גרויזאמקייט.

א ד א ל פ. ווי מאדנע, דו גיסט צו דיינע פעהלער און דו בע-  
רייעסט ניט.

ה ע נ ר י ע ט א. קען זיין דערפאר, ווייל איך פיהל זיך ניט  
אין גאנצען פעראנטווארטליך פאר זיי. זיי זענען ווי דער שמוץ מיט  
וועלכען מען קומט מעגליך אין בעריהרונג, און וועלכען מען וואשט אָפּ  
ווען די נאכט קומט. — דאך זאג מיר, דענקסטו ווירקליך אזוי הויך  
פון דער מענשהייט ווי דו בעהויפטעסט?

א ד א ל פ. יא, מיר זענען אביסעל בעסער ווי מען דענקט פון  
אונז — און אביסעל ערגער.

ה ע נ ר י ע ט א. דאס איז ניט געווען קיין ריכטיגער אנט-  
ווארט.

א ד א ל פ. ניין, עס איז ניט געווען. — אבער וועסטו  
מיר ענטפערען ווען איך וועל דיך פרעגען איין זאך ליבסטו נאך  
מאוריסען?

ה ע נ ר י ע ט א. דאס ווייס איך ניט ביז איך וועל איהם  
ניט זעהן; דיעזען אויגענבליק פיהל איך ניט קיין פערלאנג נאך  
איהם, און מיר ווייזט זיך אויס אז איך וואלט געקענט גאנץ גוט  
אויסקומען אָהן איהם אויך.

א ד א ל פ. דאס קען זיין. אבער איך גלויב, אז דו ביזט צו  
פעסט צוגעשמיערט צו זיין שיקזאל — שטיל! ער קומט יעצט!  
ה ע נ ר י ע ט א. ווי יעדע זאך ווידערהאלט זיך, די זעלבע סיי-

טואציע, די זעלבע ווערטער ווי נעכטען אָבענד, ווען מיר האָבען דיך  
ערוואַרטעט —

מ א ר י ס. (קומט אַרױן; ער איז טױט־בלאָס, מיט אױנ־  
געפֿאלענע אױגען, נישט ראַזירט) דאָ בין איך, גוטע פֿרײַנד, אױב איך  
בין עס נאָך, דען די פֿאַריגע נאכט אין געפֿענגניס האָט מיר אומ־  
געוואַנדעלט אין אַ גאַנץ אנדערען מענשען. (ער בעטראכט הענריעטאָן  
און אַדאָלף'ן)

א ד אָ ל פֿ. זעץ זיך... נעם זיך צוזאַמען, און דאן וועלען מיר  
איבעררעדען וואָס מיר האָבען צו טהאָן.

מ א ו ר י ס. (צו הענריעטאָן) פֿיעל־יכט בין איך דאָ אי־  
בעריג?

א ד אָ ל פֿ. זיי נישט אזוי ביטער געגען אונז.

מ א ו ר י ס. איך בין אין די פֿיער־און־צוואַנציג שעה געוואָר־  
דען שלעכט און פֿערדעכטעריש, אזוי, אז איך האָב מורא, איך וועל  
באלד דארפֿען בלייבען איינזאַם, און ווער וויל דען זיצען און פֿער־  
ברענגען מיט אַ מערדער?

ה ע נ ר י ע ט א. דו ביזט דאָך פֿרייגעשפּראַכען.

מ א ו ר י ס. (נעהמט אַרויס אַ צײַטונג) פֿון דער פּאָליצײַ,  
אָבער נישט פֿון דער עפֿענטליכער מײנונג. אַט זעהט נאָר דאָ דעם  
מערדער מאַוריס זשעאַרד, דעם געוועזענעם דראַמאַטורג און זיין גע־  
ליבטע הענריעטאַ מאַוקלערק —

ה ע נ ר י ע ט א. אַה, מײן מוטער און מײנע שוועסטער!

מײן מוטער! גאָט אין הימעל, ערבאַרעם זיך איבער מיר!

מ א ו ר י ס. איז דען אויף מיר צו זעהן אז איך בין אַ מער־  
דער? און מען וואַרפט מיר אויף פֿאָר, אז איך האָב גע'גנב'ט מײן  
דראַמאַ פֿון טהעאַטער. ס'איז אלזאָ נישט איבערגעבליבען קיין שפּור  
פֿון דעם נעכטיגען זיגער! אויף דער אָפֿישע פֿערנעהמט יעצט  
מײן פֿלאַץ מײן פֿינד אַקטאַוו, און וועט אײנקאַסירען מײנע הונד־  
דערט טױזענד פֿראַנק. אַ, סאָלאָן, סאָלאָן! דאָס איז דאָס גליק.  
דאָס איז די עהרע! דו ביזט גליקליך, אַדאָלף, וואָס דו האָסט נאָך  
קיין גליק נישט געהאַט.

ה ע נ ר י ע ט א. דו ווײסט אלזאָ נישט אז אַדאָלף האָט גע־

האט א גרויסען ערפאלג אין לאַנדאָן, און האָט געקראָנען די ער-  
שטע מעדאל ?

מ א ו ר י ס. (פינסטער) ניין, איך ווייס דאָס ניט. איז דאָס  
אמת, אדאָלף ?  
א ד אָ ל. עס איז אמת, אָבער איך האָב די מעדאל צוריק-  
געגעבן.

ה ע נ ר י ע ט א. (מיט א העפטיגער שטימע) דאָס האָב איך ניט  
געוואוסט. דו וואנסט אויך ניט אַנצונעהמען אויסצייכנונגען ווי  
דיין פריינד ?

א ד אָ ל. מיין פריינד ? (פערווייט) אָף. יאָ יאָ !  
מ א ו ר י ס. דיין ערפאלג פּרעהט מיר, אָבער ער דער-  
ווייטערט אונז אויך איינעם פון צווייטען.

א ד אָ ל. איך האָב עס ערווארטעט; און איך גלויב, אז איך  
וועל זיין אזוי איינזאם מיט מיין ערפאלג ווי דו מיט דיין מיס-  
ערפאלג. מענשען קענען ניט ליידען ווען א צווייטער איז גליקליך.  
אָף, ווי מ'זאגט דאָס לעבען איז !... ווי שרעקליך עס איז צו לעבען !  
מ א ו ר י ס. דאָס זאָנסטו ! וואָסזשע זאָל איך שוין זאָגען ?  
מיר ווייזט זיך אויס, ווי איבער מינע אויגען וואָלט הענגען א  
שווארצער שלייער וועלכער האָט פאר מיר פערענדערט דעם פאָרם  
און די פארב פון לעבען. דיעזעס צימער איז דאָס זעלבע צימער ווי  
נעכטען, אָבער דאָך גאנץ אנדערש. איך קען אויך ביידען, און דאָך  
קומט איהר מיר פאָר גאנץ ניי; איך זיך דאָ און זיך ווערטער, ווייל  
איך ווייס ניט וואָס איך זאָל זאָגען ; איך וואָלט זיך בעדארפט  
ענטשולדיגען, אָבער איך קען ניט. און איך פערגעס כמעט דאָס גע-  
פענגנים וואָס האָט מיר בעשיצט געגען די נייגעריגע בליקען וועל-  
כע האָבען מיר געשטאָכען דורך און דורך. דער מערדער מאוריס  
און זיין געליבטע ! דו ליבסט מיר ניט מעהר, הענריעטא, און  
איך קימער זיך אויך גאנץ ווייניג וועגען דיר. היינט זעהסטו אויס  
פאר מיר העסליך, אונגעלומפערט, אינהאלטלאָז און אַבשטויסענד !  
(צוויי מענער, ציוויל געקליידעט האָבען זיך אונגעמערקט אוועק-  
געזעצט אין הינטערגרונד ביי א טישעל).

א ד אָ ל. ווארט א ביסעל און נעהם צוזאמען דינע גע-

דאנקען. דאָס וואָס דו ביזט פרייגעשפראַכען און ריינגעוואשען גע-  
וואָרען פון יעדען פערדאכט מוז זיכער שטעהן אין אלע אבענד-  
צייטונגען; און דאָס מאכט א סוף צו דער גאנצער אנקלאגע.  
דיין דראמא וועט יעצט צוריק אויפגעפיהרט ווערען; און אין  
ערנסטען פאל, קענסטו שרייבען א נייע. פערלאָז פארוי פאר א פאָזר  
יאָהר ביז אלעס וועט פערגעסען ווערען. דו האָסט אויפגעריכטעט די  
מענשהייט, און דו אליין וועסט אויף אויפגעריכטעט ווערען.

מ א ו ר י ס. האהא! די מענשהייט! — האהא!

א ד אָ ל פ. דו האָסט אויפגעהערט צו גלויבען אין די גוטס-

קייט פון מענשען?

מ א ו ר י ס. אויב איך האָב אמאָל געגלויבט אין דעם, האָב

איך מעהר נישט ווי געוואָלט זיין העפליך צו די ווילדע חיות. ווען איך,  
וואָס בעלאַנג צו די בעסערע, קען זיין אזוי פערפוילט דורך און דורך,  
וויזשע מוזען שוין זיין די אנדערע?

א ד אָ ל פ. איך געה יעצט קויפען אלע אבענד-צייטונגען,

און דאן וועלען מיר זיכער קענען די זאך בעטראכטען פון א גאנץ  
אנגערען שטאנדפונקט.

מ א ו ר י ס. (ווענדעט זיך צום הינטערגרונד) צוויי דעטעק-

טיווס! — דאָס הייסט, איך בין בעפרייט אונטער בעוואכונג,  
און איך קען זיך דורך אונפאַרזיכטיגע רייד פערראטהען.

א ד אָ ל פ. דאָס זיינען קיין דעטעקטיווס. דאָס בילדעסטו

זיך נור איין. איך קען זיי ביידען. (געהט צו דער טיהר).

מ א ו ר י ס. לאָז אונז נישט אליין אדאָלף. הענריעטא און

איך קענען נאָך קומען צו אָפענע ערקלעהרונגען. איך האָב מורא  
דערפאר.

א ד אָ ל פ. זיי פערנינפטיג, מאורים, און דענק פון דיין

צוקונפט. הענריעטא, זוך איהם צו בערוהיגען; איך בין באלד ווידער  
דאָ. (געהט ארויס).

ה ע נ ר י ע ט א. נו, מאורים, וואָס דענקסטו וועגען אונזער

שולד אָדער אונשולד?

מ א ו ר י ס. איך האָב קיינעם נישט געטויטעט. איך האָב בלויז

געפלאַפּעלט ווייל איך בין געווען שכור. דו אָבער האָסט געמיינט

גאנץ ערנסט, און דורך דיינע פערברעכערישע געדאנקען לייד איך יעצט.

ה ע נ ר י ע ט א. דו קענסט נאך רעדען אין אזא טאן? — ביזטו עס דען ניט געווען דער יעניגער וועלכער האסט געשאלטען דיין אייגען קינד, געוואונשען דעם טויט דערויף און געוואלט אפ-פאהרען אהן אבשיעד? — און איז דאס ניט געוועזען איך, וועלכע האט דיר געבעטען צו בעזוכען מאריאז, און זיך צו צייגען פאר מאדאם קאטהערינא?

מ א ו ר י ס. יא, דו האסט רעכט. פערצייה מיר. דו ביזט גער-ווען מענשליכער ווי איך; און די שולד איז מיינע. פערצייה מיר! אבער איך בין דאך אויך אנשולדיג! ווער האט געקניפט די נעץ ארום מיר פון וועלכער איך וועל זיך קיינמאל ניט קענען ארויס-פלאנטערן? שולדיג און ניט שולדיג; ניט שולדיג און שול-דיג. אד, איך ווער וואהנזיניג דערפון. זעה, זיי זיצען דארט און הערען זיך איין וואס מיר רעדען — קיין קעלנער קומט גארניט פאר בעשטעלונגען. איך'ל ארויסגעהן זיך בעשטעלען א טאסע קאפּע. ווילסטו עפעס?

ה ע נ ר י ע ט א. ניין. (מאוריס געהט ארויס.)  
ע ר ש ט ע ר ד ע ט ע ק ט י ו ו. (געהט צו צו הענריעטאן)  
לאז מיר זעהען דיינע פאפירען.

ה ע נ ר י ע ט א. דיינע! ווי וואנט איהר צו רעדען צו מיר אין אזא טאן?

ד ע ט ע ק ט י ו ו. וואגען? איך וועל דיר שוין צייגען ווי איך וואג!

ה ע נ ר י ע ט א. וואס מיינט איהר?  
ד ע ט ע ק ט י ו ו. איך האב די אויפזיכט צו האלטען אן אויג אויף אזעלכע גאסען-פרויען ווי דו ביזט. נעכטען ביזטו אהער געקומען מיט איין מאן, היינט מיט א צווייטען. מיר פערשטעהן שוין די געשעפטען פון אזעלכע פויגעל ווי דו ביזט! דאמען אהן מענער ווערען דא ניט סערווירט; אלזא, ארויס פון דאנען, און קום מיט מיר.

ה ע נ ר י ע ט א. מיינ בעגלייטער קומט באלד צוריק. —



דעטעקטיוו. א גאנץ שעהנער בעגלייטער, אבער אזא דאמע ווי דו קען ער ניט בעשיצען.

— הענריעטא. אד, גאט! מײן מוטער, מײנע שוועס-טער! — איך זאג אייך, איך בין פון אן אנשטענדיגער פאמיליע! דעטעקטיוו. יא, איך שטעל זיך פאר פון גאר א פיינע! איבריגענס, דו ביזט גוט בעקאנט דורך די צייטונגען. קום! הענריעטא. וואוהין? וואוהין זאל איך געהן?

דעטעקטיוו. אין דער פאליציי ביורא; דארט וועסטו קריגען א קלייניטשקע קארד; אן ערלויבניש-שין, דאס וועט דיך אויך בעריכטיגען צו פרייע ערצטליכע אונטערזוכונג.

הענריעטא. אה, גאט אין הימעל, דאס איז ניט ערנסט! דעטעקטיוו. (נעהמט העגריעמאן פאר'ן ארם) נו, איז דאס שוין ערנסט?

הענריעטא. (אויף די קניע) ראטעווע מיך! — מאורים! העלף מיר!

דעטעקטיוו. האלט ס'מויל! צום טייפעל מיט דיר! (מאורים קומט ארוין בעגלייטעט פון קעלנער).

קעלנער. אזעלכע העדר'ן ווערען דא ניט סערווירט! בעצאהלט און געהט אייך! און נעהמט אויך מיט זיך מיט דיע-זע פרוי.

מאורים. (נידער שלאגען; זוכט אין זיין טויסטער) הענ-ריעטא, לעג אויס פאר מיר און לאמיר געהן. איך האב ביי זיך קיין איבריגען סו.

קעלנער. אד, אזוי! די דאמע בעצאהלט פאר איהר אלפאנז! אלפאנז! ווייסטו וואס דאס איז?

הענריעטא. (זוכט אין איהר טויסטערעל) מײן גאט, איך האב קיין געלד ניט! ווארום קומט ניט אדאלף?

דעטעקטיוו. וואס פאר א שלעפערס! לאזט עפעס איבער פאר א משכ'ן, און פאקט אייך ארויס פון דאנען! אזעל-כע פרויען טראגען אימער פול רינגען אויף זייערע פינגער.

מאורים. קען דאס מעגליך זיין אז מיר זענען אזוי טיעף געזונקען?

ה ע נ ר י ע ט א. (נעהמט ארונטער א רינגעל פון פינגער און  
גיט עס דעם קעלנער) דער אַבבע האט רעכט : דאָס איז ניט די  
ארבייט פון קיין מענשען.

מ א ו ר י ס. דאָס איז דעם טייפעל'ס ארבייט ! — דאָך  
ווען מיר וועלען אוועק איידער אדאָלף קומט, וועט ער מיינען אז  
מיר האָבען איהם בעטראָגען און אנטלאָפּען.

ה ע נ ר י ע ט א. דאָס וואָלט הייסען נאָכגעטהון דאָס וואָס  
אנדערע טהוען ! אבער יעצט לאָמיר בעסער געהן צום טייך און  
זיך אריינווארפען.

מ א ו ר י ס. (דערלאנגט איהר זיין האנד און זיי געהן ביי-  
דע ארויס) יא, צום טייך, און זיך אריינווארפען !

פאַרהאנג

## פיערטער אקט.

ערשטעם בילד.

אין לוקסעמבורגער גארטען נעבען די סטאטוען פון אדם און חוה. דער ווינד רוישט צווישען די בוימער און בעוועגט אויף דער ערד בלעטער, שטרוי און שטיקלאך פאפיער. מאורים און הענריעמא זיצען אויף א באנק.

ה ע נ ר י ע ט א. דו ווילסט נישט שטארבען ?

מ א ו ר י ס. ניין, איך האב קיין מוטא נישט. איך שמעל זיך פאר, ווי איך וועל ליגען אין. קבר מיט א ווייסען לייליך איבער מיר און מיט סטרושקעס אונטער מיר. אחוץ דעם דאכט זיך מיר אויס, אז איך האב נאך עפעס אויפצוטהון ; וואָס ווייס איך נאך אליין נישט גענוי.

ה ע נ ר י ע ט א. איך ווייס וואָס עס איז.

מ א ו ר י ס. וואָס ?

ה ע נ ר י ע ט א. זיך נוקם זיין ! — דו פונקט ווי איך פערדעכטיגסט, אז עמיל און זשעאנע האָבען אונז אונטערגעשיקט די צוויי דעמעקטיווס. אויף אזא נקמה געגען א קאָנקורענטען איז נור פעהיג א פרוי.

מ א ו ר י ס. דאָס זענען פונקט די זעלבע געדאנקען ווי מיינע. אָבער ווייסטו, מיין פערדאכט געהט נאָך פיעל ווייטער, און איך גלויב, אז די ליידען פון די לעצטע טעג האָבען מיר פיעל שארפזיניגער געמאכט. קענסטו צום ביישפיעל ערקלעהרען, ווארום דער קעלנער, פון דער אבערוש דע אדרעה און דער אויבערקעלנער פון פאוויליאן, זענען נישט גערופען געוואָרען אלס עדות ?

ה ע נ ר י ע ט א. איך האב ביז יעצט דערפון גאָרינט גע-טראכט. אבער יעצט פערשטעה איך ווארום — זיי האָבען איינפאך נישט געהאט וואָס צו איבערצייגען, ווייל זיי האָבען קיין זאך גע-הערט.

מ א ו ר י ס. פון וואנען-זשע קומט דער קאמיסאר צו וויי-  
סען אונזערע ווערטער ?

ה ע נ ר י ע ט א. ער האט עס נישט געוואוסט, ער האט עס  
בלויז אויסגערעכענט; ער האט געוואלט טרעפן, און האט ריכ-  
טיג געטראפן; ער האט שוין פיעלייכט פריהער געהאט אן  
עהנליכען פאל.

מ א ו ר י ס. אדער פיעלייכט אזוי: ער האט געלעבן  
פון אונזערע בליקען וואס מיר האבען געזאגט. עס זענען דא מענ-  
שען, וועלכע קענען לעזען דעם אנדערענס געדאנקען. — אז מיר  
האבען דעם בעטראגענעם אדאלף גערופען עזעל, דאס איז פאר  
איהם געווען, נאנץ נאטירליך.

ה ע נ ר י ע ט א. דענק נור, ווי אבשייליך מען האט אונז  
פערמעהן.

מ א ו ר י ס. דאס איז דערפאר, ווייל מען גלויבט צופיעל  
אין די גוטסקייט פון מענשען; אט וואס מען האט דערפאר. אבער  
זעהסטו אונטער דיעזען קאמיסאר, וועלכער איז זיכער א גרויסער  
שורקע, שטעהען אויף אנדערע.

ה ע נ ר י ע ט א. דו מיינסט דעם אבער, וועלכער איז דא  
אויפגעטרעטען אלס פרייוואט דעטעקטיוו ?

מ א ו ר י ס. יא, איהם מיינ איך, פאר דיעזען מאן זענען  
זיך מתורדה זעהר א סך מענשען. און פערנעם נישט אדאלף האט  
אליין דערצעהלט אז ער איז דעם אין דער פריה געווען אין סענט-  
זשערמען קלויסטער. וואס האט ער דארט געטהון ? ער האט דארט  
זיכער געפלאפעלט און זיך בעקלאגט אויף זיין פינסטערען מזל.  
און דער פריסטער האט זיינע רייד צוגעשטעלט צום קאמיסאר.  
ה ע נ ר י ע ט א. זאג מיר נור: גלויבסטו אין אדאלף?

מ א ו ר י ס. איך גלויב מעהר אין קיין מענשען נישט.

ה ע נ ר י ע ט א. אפילו נישט אין אדאלף?

מ א ו ר י ס. אין איהם נאך ווייניגער ווי אין אנדערע. ווי  
קען איך זיך פערלאזען אויף א פיינד — אויף א מאן ביי וועמען  
איך האב אוועקגענומען זיין געליעבטע.

ה ע נ ר י ע ט א. אזוי ווי דו רעדסט דאס צו ערשט, וועל

איך דיר געבען נאך אייניגע איינצעלהייטען וועגען אונזער פריינד.  
 דו האסט דאך געהערט אז ער האט זיין לאַנדאָנער ערשטע מע-  
 דאל צוריקגעגעבען. קענסטו זיך פאַרשטעלען ווארום ער האט עס  
 געטהון ?

מ א ו ר י ס. ניין.

ה ע נ ר י ע ט א. ווייל ער פיהלט אז ער איז עס ניט ווערטה.  
 און ער טהוט תשובה דערמיט, וואָס ער האט א נדער געטהון, קיין-  
 מאָל ניט אָנצוגעהמען קיין אויסצייכנונג.

מ א ו ר י ס. איז עס מעגליך ? וואָס האט ער דען גע-  
 טהון ?

ה ע נ ר י ע ט א. ער איז בעגאנגען א פערברעכען, וואָס  
 ווערט ניט בעשטראַפט פון געזעץ. דאָס האט ער מיר אינדירעקט  
 געגעבען צו פערשטעהן.

מ א ר י ס. ער אויף ? ער, דער בעסטער פון אלע, דער אי-  
 דעאלער מענש, ער וואָס האט קיינמאָל אויף יענעם קיין בייז וואָרט  
 ניט געזאָגט און האט שטענדיג יעדען פערציייהעט ?

ה ע נ ר י ע ט א. נו, יעצט קענסטו זעהן אז מיר זענען  
 ניט ערגער פון אנדערע ; און דאך ווערען מיר טאָג און נאכט  
 געיאָגט פון טייוואָלים.

מ א ו ר י ס. אויף ער ? דאן איז די מענשהייט ניט  
 פערליימדעט געוואָרען ? — אָבער איז ער געווען אימשטאנד צו  
 בעגעהן א פערברעכען אזוי קען מען שוין אויף איהם אלעס גלויב-  
 בען. עס איז גאנץ מעגליך אז ער האט דיר געסטערן אונטערגעשיקט  
 די פאָליציי. ווען איך דענק יעצט דערפון דערמאָהן איך זיך, אז ער  
 האט זיך פון אונז אוועקגעשארט, ווען ער האט געזעהן אונזערע ביל-  
 דער אין צייטונג. ער האט אונז אויף אָפגענארט, ווען ער האט אונז  
 געזאָגט, אז דאָס זענען ניט קיין פאָליציאנטען. פון א בעטרָגגענעם  
 ליבהאבער קען מען אלעס ערווארטען.

ה ע נ ר י ע ט א. האט ער געקענט זיין אזוי געמיין ? ניין !  
 דאָס איז אונמעגליך ! אונמעגליך !

מ א ו ר י ס. ווארום ניט ? א שורקע איז אויף אלעס

פעהיג ! — פון וואָס האָט איהר דאָ נעכטען גערעדט איידער איך בין געקומען ?

ה ע נ ר י ע ט א. ער האָט גערעדט פון דיר און בלויז גר-טעם.

מ א ו ר י ס. דאָס זאָגסטו א ליגען !

ה ע נ ר י ע ט א. (קאָנטראָלירט זיך, ענדערט איהר טאָן) הער נור, — עס איז נאָך דאָ איין פערזאָן אויף וועלכען דו האָסט נישט געוואָרפען קיין פערדאכט ; אויס וועלכען גרונד ווייס איך נישט. האָסטו נאָכגעדענקט וועגען קאטהערינא'ס שוואַנקענדע האַל-טונג אין דער זאך ? האָט זי אים ענדע נישט געזאָגט אז זי גלויבט אלעס אויף דיר ?

מ א ו ר י ס. געוויס האָט זי דאָס געזאָגט ; און דאָס בע-וווייזט וואָס פאר א פערזאָן זי איז. דען ווער עס קען אָהן א גרונד אזוי שלעכט דענקען פון אנדערע, דער מוז זיין אליין א שוין דערהאפטער שורקע.

ה ע נ ר י ע ט א. (קוקט איהם שטארק אָן) ווער עס קען אזוי שלעכט דענקען פון אנדערע דער מוז אליין זיין א שוידער-האפטער שורקע ?

מ א ו ר י ס. וואָס מיינסטו ?

ה ע נ ר י ע ט א. וואָס איך האָב געזאָגט !

מ א ו ר י ס. מיינסטו, אז איך — ?

ה ע נ ר י ע ט א. יא, יעצט מיינ איך עס ! האָסטו דאָרט אויך געטראפּען אימיצען אנדערע א חוץ מאַריאן ביי דיין מאַרגען-בעזוך ?

מ א ו ר י ס. ווארום פרעגסטו דאָס ?

ה ע נ ר י ע ט א. פראוואו טרעף !

מ א ו ר י ס. ווי עס זעהט אויס ווייסטו עס שוין — נו, גוט, איך האָב געטראפּען זשעאנען.

ה ע נ ר י ע ט א. ווארום האָסטו מיר דאן געזאָגט א ליגען ?

מ א ו ר י ס. איך האָב דיר געוואָלט שוינען.

ה ע נ ר י ע ט א. און יעצט ווילסטו, איך זאָל גלויבען דעם,



וואָס האָט מיר אַ ליגען געזאָגט. ניין, יעצט גלויב איך אז דו האָסט דעם מאָרד בעגאנגען.

מ א ו ר י ס. ווארט, יעצט זענען מיר געקומען צום פלאץ וואו מיינע געדאנקען האָבען מיך געפיהרט די גאנצע צייט, און וועלכע איך האָב אלע מאָהל פון מיר פערטריבען. ס'איז מערק-ווירדיג, וואָס עס ליגט נאָהנט פון אונז נעהמט אונז א שטיק צייט ביז מיר דערזעהן עס; און אין וואָס א מענש וויל ניט גלויבען גלויבט זיך ניט. זאָג מיר נור, וואו ביזטו געווען נעכטען אין דער פריה נאָכדעם זוי מיר האָבען זיך געשיידט אין וועלדעל?

ה ע נ ר י ע ט א. (אונרוהיג) וואָס מיינסטו?

מ א ו ר י ס. אָדער דו ביזט געווען ביי אדאָלף'ן — דאָס קען אָבער ניט זיין, ווייל אדאָלף גיט אין דער צייט שטונדען — ווען ניט ביזטו געווען ביי מאריאַן.

ה ע נ ר י ע ט א. נו, יעצט בין איך איבערצייגט אז דו ביזט דער מערדער!

מ א ו ר י ס. און איך בין איבערצייגט אז דו ביזט די מער-דערין! דען דו אליין האָסט געהאט אן אינטערעס דאָס קינד אָפצוראהמען. דו האָסט זיך גאנץ דייטליך אויסגעדריקט, אז דאָס קינד איז דיר אַ שטיין אין וועג — און —

ה ע נ ר י ע ט א. דאָס איז געווען דיין אויסדרוק.

מ א ו ר י ס. און ווער ס'האָט אין דעם געהאט אן אינ-טערעס, דער האָט דעם פערברעכען בעגאנגען.

ה ע נ ר י ע ט א. מאורים! מיר לויפען יעצט ארום טרייבענדיג איינער דעם צווייטען אין א טרעהט-מיהל. לאָמיר זיך א ווילע אָברוהען, ווען ניט וועלען מיר משוגע ווערען.

מ א ו ר י ס. דו ביזט עס שוין!

ה ע נ ר י ע ט א. גלויבסטו ניט, אז עס איז שוין צייט פאר אונז זיך צו שיידען איידער מיר מאכען איינער דעם אנדערן וואהנ-זיניג?

מ א ו ר י ס. יא, איך גלויב דאָס.

ה ע נ ר י ע ט א. (הויבט זיך אויף) דאָן, זיי געזונד!

(צוויי מענער, ציוויל-געקליידעט ערשיינען אין הינטער-גרונד).

ה ע נ ר י ע ט א. (קעהרט זיך אום און געהט צוריק צו מאר-  
ריס'ן) דאָרט זענען זיי ווידער!

מ א ו ר י ס. די שווארצע מלאכים וועלכע ווילען אונז אַרויס-  
טרייבען פון גאָרטען.

ה ע נ ר י ע ט א. און אונז ווידער צוזאמען יאגען, ווי מיר  
וואָלטען זיין פער'משפט צו זיין געשמיערט איינס צום צווייטען.

מ א ו ר י ס. אָדער ווי מיר וואָלטען פעראורטהיילט געווא-  
רען זיך צו פעהיראטהען פאר אונזער גאנצען לעבען. זאָל עס זיין  
אז מיר דארפען טאקע ווירקליך הייראטהען, זיך בעזעצען ערגיץ  
וואו, פערשפארען די טיהרען פאר דער וועלט און פיעליכט אים ענ-  
דע אויך פריעדען געפינען?

ה ע נ ר י ע ט א. זיך פערשפארען אום מיר זאָלען זיך קענען  
פערפייניגען צום טויט; אונז איינשליסען, יעדער מיט זיין גע-  
שפענסט אלס נדן: דו וועסט מיך פייניגען מיט דער עראינערונג  
אָן אדאָלף'ן און איך וועל דיך פייניגען מיט דער עראינערונג אָן זשע-  
אנען און מאריאָן.

מ א ו ר י ס. דערמאָהן מעהר ניט דאָס ווארט מאריאָן;  
ווייסטו דען ניט, אז זי ווערט היינט בעערדיגט, און פיעליכט אין  
דיעזען מאָמענט?

ה ע נ ר י ע ט א. און דו ביזט ניטאָ דערביי? וואָס בעדייטעט  
דאָס?

מ א ו ר י ס. דאָס בעדייטעט, אז זשעאנע, און אויך די פאָ-  
ליציי האָבען מיך געוואָרענט געגען דעם צאָרן פיין פאָלק.

ה ע נ ר י ע ט א. דו ביזט אויך א פייגלינג?  
מ א ו ר י ס. אלעס אין דער וועלט! ווי האָסטו מיך געקענט  
ליעב האָבען?

ה ע נ ר י ע ט א. ווייל פאָרגעסטערן ביזטו געווען אן אנדער  
מענש, ביזט ווערטה געווען געליעבט צו ווערען.

מ א ו ר י ס. און יעצט אזוי טיעף געזונקען.

ה ע נ ר י ע ט א. אָבער דו פאנגסט זיך אָן צו פוצען מיט  
שלעכטיגקייטען וועלכע זענען ניט דיינע.

מ א ו ר י ס. זאָנדערן דיינע?

ה ע נ ר י ע ט א. פיעלייכט? ווייל ווען דו ערשיינסט אבי-סעל שלעכט פיהל איך זיך באלד בעסער.

מ א ו ר י ס. דאָס איז אזא קראנקהייט.

ה ע נ ר י ע ט א. און דו ביזט אויך גראָב געוואָרען!

מ א ו ר י ס. יא, איך בעמערק דאָס אליין; און זייט די נאכט איז געפענגנים דערקען איך זיך אליין ניט מעהר. איין מענשען זע-צען זיי אריין און דעם צווייטען לאָזען זיי ארויס דורך דעם זעלבען טויער וואָס שידעט אונז אָפּ פון דער געזעלשאפט. ווייסטו, איך פיהל זיך יעצט אלס פיינד פון דער מענשהייט, און עס וואָלט זיך מיר וועלען אונטערצינדען די גאנצע ערד, אויסטריקענען אלע ימים. ווייל נור א וועלט-בראנד קען אָפּווישען מיינ שאַנדע און עהרלאָזיג-קייט.

ה ע נ ר י ע ט א. איך האָב היינט בעקומען א בריעף פון מיינ מוטער; זי איז אן אלמנה נאָך א מאַיאָר און איז ערצויגען געוואָ-רען אין די אלט-מאָדישע בערגיעפען ווענען עהרע און דאָס גלייך-כען. ווילסטו לעזען דעם בריעף? אה! דו ווילסט ניט? — ווייסטו, אז איך בין א פערשטויסענע; מיינע אנשטענדיגע בעקאנטע ווילען מיט מיר ניט האָבען צו טהאָן; און ווען איך זאָל זיך אליין צייגען אויף דער גאס, וואָלט מיך די פאָליציי ארעסטירט. נו, זעהסטו איין אז מיר מוזען הייראטהען?

מ א ו ר י ס. מיר פעראכטען זיך און מיר מוזען דאָך היי-ראטהען; דאָס איז דאָך א גהינום! אבער הענריעטא, איידער מיר פערבינדען אונזערע שיקזאלס מוזסטו מיר דערצעהלען דיין געהיימ-ניס, און דאן וועלען מיר ביידע שטעהען גלייך.

ה ע נ ר י ע ט א. נו, גוט, איך וויל עס דיר דערצעהלען. איך האָב געהאט א פריינדין מיט וועלכער עס האָט פאסירט אן אונגליק — דו פערשטעהסט דאָך וואָס פאר אן אומגליק. איך האָב איהר גע-וואָלט העלפען, ווייל איהר גאנצע צוקונפט איז געשטאנען אין קאָן; איך האָב זיך דערביי אבער ניט געשיקט בענומען, און זי איז דער-פון געשטארבען.

מ א ו ר י ס. ס'איז פון דיין זייט געווען א ניט קיין אויסנע-

רעכענטע זאך, אבער דיין האנדלונג איז כמעט געווען א גאנץ שעה נע.

ה ע נ ר י ע ט א. יעצט זאגסטו אזוי; אבער שפעטער ווען דו וועסט ביז ווערען וועסטו עס מיר אויפוארפען.

מ א ו ר י ס. ניין, — דאס וועל איך ניט טהון; אבער איך קען ניט לייקענען, אז מיין צוטרויען צו דיר איז פארקלענערט גע- וואָרען, און אז מיר שרעקט דיין נאָהענטקייט. זאָג מיר, לעבט נאָך איהר געליעבטער, און ווייסט ער אז דו ביזט די שולדיגע?

ה ע נ ר י ע ט א. ער איז גראדע אזוי שולדיג ווי איך.

מ א ו ר י ס. דענק נור, ווען זיין געוויסען זאָל איהם אָנפאָ- גען צו פלאגען — און אזעלכע זאכען פאָסירען גאנץ אָפט — און ער זאָל דערפיהלען א בעדערפנים זיך מודה צו זיין, דאָן ביזטו א פערלויבענע.

ה ע נ ר י ע ט א. איך ווייס דאָס; און דיעזע שטענדיגע שרעק טרייבט מיר איך זאָל לעבען א בערוישענדרעס לעבען, אום קיינמאָל קיין צייט האָבען צו ערוואכען צו מיין קלאָהרען בעוואוסט- ניין.

מ א ו ר י ס. און יעצט ווילסטו איך זאָל מיט דיר הייראטעהען, און טהיילען דיין שרעק מיט דיר; דאָס איז צופיעל פערלאנגט.

ה ע נ ר י ע ט א. אבער ווען איך וועל טהיילען די שאנדע פון מאורים דעם מערדער. —

מ א ו ר י ס. גענוג! מיר מוזען מאכען אן ענדע.

ה ע נ ר י ע ט א. ניין, עס איז נאָך ניט געענדיגט, און איך לאָז דיר נאָך ניט אָפּ ביז איך וועל דיר ניט זעהן דאָרט וואו דו בע- דארפט זיין! איך וויל ניט דו זאָלסט גלויבען אז דו ביזט בעסער פאר מיר!

מ א ו ר י ס. דו ווילסט אלזא מיט מיר אויפנעהמען א קאמפף? גוט, איך בין צופריעדען!

ה ע נ ר י ע ט א. אויף לעבען און טויט!

(עס הערט זיך פון דערווייטען דאָס קלאפען פון אַ פויק).

מ א ו ר י ס. דער גארטען געהט פערמאכט ווערען. „פער-

פלוכט זאל זיין די ערד פון דיינעטוועגען. דערנער און דיסטלען זאל זי דיר טראגען."

ה ע נ ר י ע ט א. „און צו דער פרוי האָט געזאָגט דער הערר..."  
א ו ו ע כ ט ע ר. (אין אַ יוניפאָרם, זעהר העפליך) ענט-  
שולדיגט, דער גארטען דארף פערמאכט ווערען.

(פאַרחאנג).

(צווייטעם בילד)

(קאטהערינא'ס קאפעעהויז. קאטהערינא זיצט ביי'ן קאַנטער  
און שרייבט אַ בוך. אַדאַלף און הענריעטא זיצען ביי אַ טיש).

אַ ד אַ ל פ. (רוהיג און פריינדליך) — — — ווען איך זאג  
דיר אבער אז איך בין ניט אנטלאָפּען, נור גראדע פערקעהרט, איך  
האָב געדענקט אז איהר זענט פון מיר אנטלאָפּען, דארפסטו עס מיר  
גלויבען.

ה ע נ ר י ע ט א. ווארום זשע האָסטו אונז גענארט און גע-  
זאָגט אז דאָס זענען ניט קיין דעטעקטיווס?  
אַ ד אַ ל פ. ווייל איך האָב אליין אויך געגלויבט אז זיי זענען  
ניט; און אויסער דעם האָב איך אייך געוואָלט בערוהיגען.

ה ע נ ר י ע ט א. איך גלויב דיר ווען דו זאגסט עס; אבער  
יעצט מוזטו מיר אויך גלויבען ווען איך געה פאר דיר ענטפלעקען  
מיינע געהיימסטע געדאנקען.

אַ ד אַ ל פ. לאָמיר הערען.

ה ע נ ר י ע ט א. אָבער דו זאָלסט ניט אריינקומען מיט דיינע  
געוועהנליכע „פאנטאַזיען און איינבילדונגען".

אַ ד אַ ל פ. מיט דיר מוז עפעס זיין וואָס דו שרעקסט זיך פאר  
זיי.

ה ע נ ר י ע ט א. איך שרעק זיך פאר קיין זאך ניט, אבער  
איך קען דיר און דיין סקעפטיציזם. — נו, גוט, אָבער דו זאָלסט עס

קיינעם ניט דערצעהלען — פערשפרעך עס מיר.

א ד א ל פ. איך פערשפרעך עס דיר.

ה ע נ ר י ע ט א. קענסטו זיך עס פארשטעלען: איך האָב האַלבע בעווייזע אז מאורים איז שולדיג, אָדער ווייניגסטענס א בע- גרינדעטען פערדאכט, אז —

א ד א ל פ. וואָס דו זאָגסט!

ה ע נ ר י ע ט א. הער זיך צו און דאן וועסטו קענען אור- טהיילען. — ווען מאורים האָט זיך מיט מיר געשיידעט אין וועל- דעל, האָט ער מיר געזאָגט, אז ער וועט זיך זעהן מיט מאריאָן נור דאן ווען די מוטער וועט אין הויז ניט זיין, און יעצט האָב איך אויס- געפונען, אז ער האָט אויך געטראפּען די מוטער. ער האָט מיר אלזאָ א ליגען געזאָגט.

א ד א ל פ. דאָס לעצטע איז מעגליך און דער מאַטיוו האָט דאך געקענט זיין א גוטער; אבער ווי קען מען דערפון דרינגען, אז ער האָט דעם מאָרד בעגאנגען?

ה ע נ ר י ע ט א. פערשטעהסטו עס דען ניט — קענסטו עס דען ניט בעגרייפּען?

א ד א ל פ. ניט דאָס מינדעסטע.

ה ע נ ר י ע ט א. ווייל דו ווילסט ניט! — אבער פאר מיר בלייבט קיין זאך צו טהאָן ווי נור איהם אויסצוגעבען, און מיר ווע- לען זעהן, אויב ער וועט קענען איבערצייגען, אז ער איז אין דער צייט געווען ערגיץ אנדערש און ניט אויפ'ן פלאץ פון מאָרד.

א ד א ל פ. הענריעטא, לאָמיק דיר זאָגען דעם גאנצען ביר- טערען אמת. דו אזוי גוט ווי ער, ביידע זייט איהר אויף דעם גרע- ניץ פון וואהנזין. די טיינאָלם פון פערדאכט האָבען איבער אייך גע- קראנען די שליטה, און איהר צופלישט אייך מיט אייער ביזע האַל- בע געדאנקען וועגען א שולד. לאָמיר נור זעהן צי איך וועל טרע- פען: ער פערדעכטיגט אויך דיך אז דו האסט געטויטעט דאָס קינד?

ה ע נ ר י ע ט א. יע, ער איז גענוג משוגע דאָס צו טהאָן.

א ד א ל פ. זיין פערדאכט רופסטו משוגעת, אבער דיין איי- גענעם ניט.

ה ע נ ר י ע ט א. בעווייז צוערשט דעם גענענטהייל, דאָס



הייסט אז מײן פערדאכט איז ניט קיין ריכטיגער.

א ד א ל פ. נא, דאס איז גרינג צו טהאן. א נייע אונטערזוך  
כונג האָט בעוויזען, אז מאריאן איז געשטארבען פון א גוט בע-  
קאנטער קראנקהייט; גראדע קען אײך זיך יעצט ניט עראינערען ווי  
די קראנקהייט הייסט.

ה ע נ ר י ע ט א. איז דאס אמת?

א ד א ל פ. דער אפיציעלער בעריכט דערפון איז היינט גע-  
דרוקט אין די צייטונגען.

ה ע נ ר י ע ט א. אײך גלויב דאס ניט; זיי מאכען אליין אויס  
פאלשע בעריכטען.

א ד א ל פ. היט זיך הענריעטא — אָדער דו האסט שוין אליין  
ניט וויסענדיג איבערגעטרעטען די גרעניץ. היט זיך הויפטזעכליך  
צו מאכען בעשולדיגונגען וועלכע קענען דיר פערשפארען אין גע-  
פענגניס, היט זיך! — (ער לעגט זיין האנד אויף איהר קאפ) דו האסט  
מאוריס'ן?

ה ע נ ר י ע ט א. אָהן א שיעור!

א ד א ל פ. ווען לייעבע ווערט אומגעוואנדעלט אין האס, דאן  
איז די לייעבע נאך פון אנפאנג קיין ריינע ניט געווען.

ה ע נ ר י ע ט א. (רוהיגער) וואָס זאָל אײך טהאן? זאָג מיר,  
דו ביזט דאך דער איינציגער וואָס פערשטעהט מיר.

א ד א ל פ. דו האָסט דאך פיינט צו הערען ווען מען פרע-  
דיגט צו דיר.

ה ע נ ר י ע ט א. רעד, אײך וועל יעצט אלעס הערען!

א ד א ל פ. פערזוף דיין האס צו ווענדען צו זיך זעלבסט.  
זעץ דאס מעסער אין דייןע אייגענע געשווירען, דען דאָרט זיצט דיין  
שלעכטעס.

ה ע נ ר י ע ט א. ערקלעהר זיך דייטליכער.

א ד א ל פ. צוערשט שיינט זיך פון מאוריס'ן, אום איהר זאָלט  
ניט האָבען די מעגליכקייט צו געהרען אייער געוויסען צוזאמען. ניב  
אויף דיין קאריערע אלס קינסטלערין, ווייל דאָס, וואָס האָט דיר גע-  
טריבען דאָס צו ווערען, איז געווען די בעגערונג צו פרייהייט און צו

א פרעהליכעם לעבען — און דו זעהסט שוין ווי פרעהליך עס איז.  
פֿאַהר אהיים צו דיין מוטער.

ה ע נ ר י ע ט א. דאָס קיינמאָל ניט!

א ד אָ ל פ. דאָן צו אימיצען אנדערש.

ה ע נ ר י ע ט א. אדאָלף, איך נעהם אָן, אז דו ווייסט אז איך  
האָב געטראפּען דיין געהיימנים, און ווארום דו נעהמסט ניט אָן  
קיין אויסצייכנונגען.

א ד אָ ל פ. איך האָב זיך פארגעשטעלט, אז דו וועסט פערשטעהן  
א האלב־דערצעהלטע געשיכטע.

ה ע נ ר י ע ט א. און וואָס האָסט געטהאָן אום צו געפינען  
רוה?

א ד אָ ל פ. ווי איך האָב שוין אָנגעדייטעט: איך האָב אנער-  
קענט מיין שולד, בערייעט דערויף, בעשלאָסען זיך צו בעסערען און  
האָב איינגעריכטעט מיין לעבען ווי א בעל־תשובה.

ה ע נ ר י ע ט א. ווי קען איינער בערייען ווען ער האָט קיין  
געוויסען ווי איך? איז חרטה א גנאדע, וועלכע מען בעקומט ווי דעם  
גלויבען?

א ד אָ ל פ. אלעס איז גנאדע; אבער מען בעקומט זי ניט  
סיידען מען זוכט זי. — זוף! (העגריעטא שטיל).

א ד אָ ל פ. אָבער ווארט ניט ביז די צייט וועט פערגעהן, ווייל  
דו קענסט נאָך פעהארטעוועט ווערען און פאלען און זיך מעהר  
קיינמאָל ניט קענען אויפהויבען.

ה ע נ ר י ע ט א. (נאָך א שווייגען) איז דאָס געוויסען די  
שרעק פאר דער שטראף?

א ד אָ ל פ. ניין, עס איז דער אבשיי פון אונזער בעסערען  
איך פאר די שלעכטע טהאטען פון אונזער ערגערן איך.

ה ע נ ר י ע ט א. דאָן מוז איך אויך האָבען א געוויסען.

א ד אָ ל פ. נאטירליך האָסטו דאָס, אבער —

ה ע נ ר י ע ט א. זאָג, אדאָלף, ביזטו וואָס מען רופט רע-  
ליגיעז?

א ד אָ ל פ. ניט דאָס מינדעסטע.

ה ע נ ר י ע ט א. אלעס איז אזוי וואונדערליך — וואָס איז רעליגיאָן?

א ד אָ ל פ. אָפּען גערעדט ווייס איך אליין ניט; און איך גלויב אז קיינער קען דאָס ניט זאָגען, צייטענווייז דוכט זיך מיר אז עס איז א שטראף, ווייל קיין איינער ווערט ניט רעליגיעז ביו ער קריגט ניט קיין ביזען געוויסען.

ה ע נ ר י ע ט א. יא, ס'איז א שטראף... יעצט ווייס איך וואָס איך וועל טהאָן. זיי געזונד, אדאָלף!  
א ד אָ ל פ. דו פאָהרסט אוועק?

ה ע נ ר י ע ט א. יע, איך פאָהר וואוהיין דו האסט מיר גע- הייסען. זיי געזונד, פריינד! זייט געזונד, מאדאם קאטהערינא!  
ק א ט ה ע ר י נ א. מוז עס דען זיין אזוי שנעל?

ה ע נ ר י ע ט א. יא.

א ד אָ ל פ. ווילסטו איך זאָל דיך בעגלייטען?

ה ע נ ר י ע ט א. ניין, מען דארף ניט. איך וועל געהן אליין. איינע אליין ווי איך בין אהער געקומען אין א פריהלינגס-מאָג, גלויב בענדיג אז איך געהער אהער וואו איך געהער ניט; גלויבענדיג אז עס איז דא אזא זאך וואָס מען רופט פרייהייט, און וואָס ס'איז גאָר ניטאָ. זיי געזונד. (געהט אַרויס.)

ק א ט ה ע ר י נ א. איך ווינש אז די דאמע זאָל קיינמאָל מעהר ניט צוריק קומען און הלואי וואָלט זי גאָר אין גאנצען אהער ניט געווען געקומען.

א ד אָ ל פ. ווער ווייסט אויב זי האָט דאָ ניט געהאט א געוויסע מיסיאָן דורכצופיהרען? און יעדענפאלס פערדיענט זי מיט- ליד, אונבעגרענצטע מיטלייד.

ק א ט ה ע ר י נ א. דאָס לייקען איך ניט, דען דאָס פערדינען מיר אלע.

א ד אָ ל פ. און זי האָט געטהאָן וועניגער ביזעס ווי מיר.  
ק א ט ה ע ר י נ א. זעגליך, אבער געזעהן האָט מען דאָס ניט.

א ד אָ ל פ. איהר זענט אימער שטרענג, פרוי קאטהערינא. זאגט מיר, האָט איהר קיינמאָל קיין ביזעס געטהאָן?

ק א ט ה ע ר י נ א. (ערשטוינט) נו געוויס, איך בין דאך  
 ניט מעהר ווי א זינדיגער מענש. אבער ווער עס איז געגאנגען אויף  
 א דינעם אייז און איז אריינגעפאלען, האָט דאָס רעכט, און עס איז  
 זאָגאר זיין חוב, יענעם צו ווארענען, אז ער זאָל דאָרט ניט געהן,  
 און זיך ניט קימערען צו מען וועט איהם האלטען פאר שטרענג  
 אָדער פאר אונבארעמהערציג. האָב איך דען ניט געזאָגט צו הערר  
 מאורים'ען יענעם מאָמענט ווען די דאמע האָט אהער אריינגעטרע-  
 טען: היט אייך! געהט ניט! ער האָט אבער ניט געוואָלט הערען  
 און איז אריינגעפאלען ווי אַ שלעכט אייגענזיניג קינד, און ווען אַ  
 מאן בעגעהט אזא טהאט איז ער ווערט מען זאָל איהם אריינצימבלען  
 ווי אן אונגעהאָרכזאמען אינגעל.

א ד א ל פ. האָט ער דען שוין ניט בעקומען די שמיץ?  
 ק א ט ה ע ר י נ א. יא, אבער ווי עס שיינט איז דאָס נאָך וויי-  
 ניג, ווייל ער געהט זיך נאָך ארום בעקלאָגען.  
 א ד א ל פ. דאָס איז זעהר א פאָפולערע ערקלעהרונג פון די-  
 זער פערוויקעלטער פראגע.

ק א ט ה ע ר י נ א. איהר זענט די גאנצע חכמים! מיט אייער  
 פילאָזאָפיע! לאָזט מיר בעסער צופרידען, איך דארף רעכענען!  
 א ד א ל פ. דאָ קומט מאורים!

ק א ט ה ע ר י נ א. זאָל אויף איהם גאָט רחמנות האָבען!  
 מ א ו ר י ס. (קומט אריין, פערפלאמט; זעצט זיך נעבען  
 אַדאָלף'ן) גוטען אבענד. (קאטהערינא גיט אַ שאַקעל מיט'ן קאָפּ און רע-  
 כענט ווייטער).

א ד א ל פ. ווי האלט עס מיט דיר?  
 מ א ו ר י ס. עס פאנגט זיך שוין אָן איינצואַרדנען.  
 א ד א ל פ. (דערלאנגט מאורים'ן אַ צייטונג וועלכען ער וויל  
 ניט נעהמען) דו האָסט שוין געלעזען?

מ א ו ר י ס. ניין, איך לעז מעהר קיין צייטונגען ניט. מעהר  
 ווי שענדליכע בילבולים געפינסטו דאָרט ניט.

א ד א ל פ. אבער לעז דאָס צוערשט.  
 מ א ו ר י ס. ניין, איך וויל ניט. — נור ליגענס געפינט זיך

דאָרט: אַבער הער, איך האָב ענטדעקט אַ נייעם שפּור. קענסטו טרע-  
פּען ווער ס'האָט בעגאנגען דעם מאָרד?

אַ דאָלף. קיינער ניט! קיינער ניט!

מאָריס. ווייסטו וואו הענריעטא איז געווען דאָס פער-  
טעל שטונדע וועהרענד דאָס קינד איז געווען אליין? — זי איז גע-  
ווען דאָרט! און זי האָט עס געטהאָן!

אַ דאָלף. דו ביזט משוגע, מענש!

מאָריס. ניט איך, זאָנדרען הענריעטא איז משוגע! זי  
פערדעכטיגט גאר מיר, און סטראשעט מיר אויסצוגעבען.

אַ דאָלף. הענריעטא איז דאָ ערשט געווען און האָט גע-  
רעדט די זעלבע ווערטער וואָס דו. איהר זענט ביידע פון זינען ארונ-  
טער. דען עס איז יעצט דורך אַ נייע ערצטליכע אונטערזוכונג בע-  
וויזען געוואָרען, אז דאָס קינד איז געשטארבען פון אַ בעקאנטע  
קראַנקהייט; דעם נאָמען פון דער קראַנקהייט האָב איך פערגעסען.  
מאָריס. דאָס איז ניט אמת!

אַ דאָלף. זי האָט אויך געזאָגט דאָס זעלבע. דער אָפיציע-  
לער בעריכט דערפון איז געדרוקט אין אלע צייטונגען.

מאָריס. אַ בעריכט? דאָן מוז ער זיין אַ געפּעלשטער.

אַ דאָלף. דאָס האָט זי אויך געזאָגט. איהר ליידעט ביידע  
פון דערזעלבער געמיטהס-קראַנקהייט; אבער מיט איהר בין איך גע-  
קומען אזוי ווייט, אז זי האָט איינגעזעהן איהר וואהנזיגן.

מאָריס. וואוהין איז זי אוועק?

אַ דאָלף. זי איז אוועק גאנץ ווייט אום אָנצופאנגען אַ ניי-

לעבען.

מאָריס. הם—הם! — ביזטו געווען ביי מאריאן'ס  
בעערדיגונג?

אַ דאָלף. יא, איך בין געווען.

מאָריס. ווי איז דאָרט צוגעגאנגען?

אַ דאָלף. זשעאנע האָט אלעס אָנגענומען פאר לייעב, און

אויף דיר האָט זי ניט גערעדט קיין בייז ווארט.

מאָריס. זי איז אַ נאָבעלע פרוי.

אַ דאָלף. ווארום זשע האָסטו זי פערלאָזען?

מ א ו ר י ס. ווייל איך האָב פערלירען דעם זינען — דורך מיין נאָרישען שטאַלץ, און הויפטזעכליך ווייל איך האָב געטרונע קען שאמפאניער.

א ד אָ ל פ. פערשטעהסט שוין יעצט, ווארום זשעאנע האָט געוויינט, ווען זי האָט דיר געזעהן טרינקען שאמפאניער?  
מ א ו ר י ס. יא, יעצט פערשטעה איך. און דערפאר האָב איך שוין צו איהר געשריבען, און בעט ביי איהר פערצייהונג — גלויבסטו אז זי וועט מיר פערצייהען?

א ד אָ ל פ. איך גלויב אז יא, ווייל זי קען ניט האסען.  
מ א ו ר י ס. גלויבסטו אז זי וועט מיר אַזוי פערצייהען, אז זי וועט זיך נאָך צוריק אומקעהרען צו מיר?

א ד אָ ל פ. דאָס ווייס איך ניט. דו האסט זיך ארויסגעוויזען פאר אַזאַ וואָרטס-מאַן, אז ס'גלויבט זיך ניט אז זי זאָל זיך דיר וויי-טער וועלען אנפערטרויען.

מ א ו ר י ס. אבער איך פיהל אז איהר לייעבע צו מיר איז נאָך ניט אויסגעלאָשען, איך ווייס אז זי וועט זיך נאָך אומקעהרען צו מיר.

א ד אָ ל פ. ווי קענסטו דאָס וויסען, ווי קענסטו דאָס גלויבען?  
דו האסט דאָך זי און איהר עהרליכען ברודער פערדעכטיגט, אז זיי האָבען אויס ראכע הענריעטא'ן אונטערגעשיקט די פאָליציי.  
מ א ו ר י ס. איך גלויב דאָס ניט מעהר; דאָס הייסט א שטיקעל לומפ איז ער יא דער עמיל.

ק א ט ה ע ר י נ א. הערט נור, וואס רעדט איהר אויף הערר עמיל? אמת, ער איז ניט מעהר ווי אן איינפאכער ארבייטער, אבער וואָלטען שוין אלע געווען אַזוי קאַרעקט ווי ער — דער מעגש האָט איג זיך קיין חסרון ניט.

ע מ י ל (קומט אריין) הערר זשעארד?

מ א ו ר י ס. דאָס בין איך.

ע מ י ל. פערצייהעט, איך האָב אייך עטוואס צו זאָגען פרי-וואט.

מ א ו ר י ס. איהר קענט רעדען, מיר זענען דאָ אלע אייגענע.  
(דער אכע קומט אריין און זעצט זיך).



ע מ י 5. פיעלייכט שפעטער.

מ א ו ר י ס. עס מאכט ניט, דער אכבע איז אויף א פריינד, הנם אונזערע מיינונגען זענען פערשיעדען.

ע מ י 5. איך גלויב, הערר זשעארד, אז איהר ווייסט ווער איך בין. מיין שוועסטער האט מיר געגעבען דיעזען פעקעל, אז איך זאל עס אייך איבערגעבען אלס אן אנטווארט אויף אייער בריעף. (מאורים נעהמט צו דאס פעקעל און עפענט עס).

ע מ י 5. און יעצט וויל איך נאך פאלגענדעס צולעגען, אזוי ווי איך בין מיין שוועסטערס'ס אָפּעקון בעפרייע איך אייך, הערר זשעארד אין מיין אייגענעם נאָמען און אויך אין איהר נאָמען פון אלע פערפליכטונגען.

מ א ו ר י ס. איהר מוזט האָבען א האס געגען מיר.

ע מ י 5. איך מוז? איך זעה ניט ווארום. פערקעהרט, עס וואָלט פאר מיר געווען העכסט אנגענעהם צו הערען פון אייך אן ער-קלעהרונג אין דער אנוועזענהייט פון אייערע פריינד, אז איהר דענקט ניט, אז איך און מיין שוועסטער, זענען געווען פעהיג צו בעגעהן אַזאַ נידריגען טהאט אונטערצושיקען די פאָליציי געגען פרייליך הענריע-טא.

מ א ו ר י ס. איך נעהם צוריק אלעס, וואָס איך האָב געזאָגט און באָט אייך אן מיין ענטשולדיגונג ווען איהר ווילט זי נור אָנ-נעהמען.

ע מ י 5. איך נעהם זי אָן. און איך ווינש אייך אלע א גר-טען אווענד. (געהט אַרויס).

א 5 ע. א גומען אווענד.

מ א ו ר י ס. דער קראוואט און די האנדשוה וועלכע זשעאנע האט מיר געגעבען צו דער פאַרשטעלונג, און וועלכע איך האָב גע-לאָזט הענריעטא'ן אריינווארפען אין קאמין. ווער האָט דאָס גע-קענט אויפהויבען? אלעס ווערט אויסגעגראבען, אלעס קומט צו-ריק, — ווען זי האָט עס מיר אויפ'ן בית-עולם געגעבען, האָט זי געזאָגט, אז זי וויל איך זאָל אויסזעהן שעהן אום אנדערע זאלען מיר אויף ליעבען. — און אליין איז זי געבליבען אין הויז — דאָס האָט איהר צו טיעף געקרענקט, און מיט רעכט. איך קען זיך ניט פער-

צייהען, דען מיין האנדלונג איז אזוי אבשייליך, אז איך קען זיך מעהר ניט צייגען אין דער געזעלשאפט פון אנשטענדיגע מענשען. אד, האָב איך דאָס געטהאָן? איך האָב געשפּאַט איבער א געשאנק וואָס איז געקומען פון א גוט עהרליך הארץ, געלאכט פון דער, וואס האָט זיך אויפגעפּפערט צוליב מיר... דאָס האָב איך אוועקגע-ווארפען פאר א לאַרבער-קראַנץ וואָס וואלגערט זיך יעצט אויפ'ן מיסט, און פאר א ביוסט וועלכער וואָלט געווען געשטאנען ערגיץ אין א ווינקעל. — הערר אבבע, יעצט געה איך איבער צו אייך.

א ב ב ע. איהר זענט ווילקאמען!

מ א ו ר י ס. רעדט צו מיר א ווארט אין וועלכען איך נויטיג

זיך.

א ב ב ע. ווילט איהר איך זאל ווידערשפרעכען אייער זעלבסט פארוואורפען און אייך אויפקלעהרען אז איהר האָט קיין שום בייזעס ניט געטהאָן?

מ א ו ר י ס. רעדט דאָס ריכטיגע ווארט.

א ב ב ע. מיט אייער ערלויבנים קען איך נור זאגען אז איך האָב געפונען אייער בענעהמען זיך אזוי אבשייליך ווי איהר אליין האָט דאָס געפונען.

מ א ו ר י ס. וואָס זאָל איך טהאָן? וואָס זאל איך טהאָן

אום צו קענען ארויס פון דיעזער נעץ?

א ב ב ע. דאָס ווייסט איהר אזוי גוט ווי איך.

מ א ו ר י ס. ניין, איך ווייס בלויז אז איך בין א פערלוירע-

נער; אז מיין לעבען איז רואינירט, מיין קאריערע צו ענדע און אז מיין לעבען איז פאר אימער געטויטעט אויף דיעזער וועלט.

א ב ב ע. און דערפאר הייסט דאָס, זוכט איהר יעצט א נייע

עקזיסטענץ אין א בעסערער וועלט אין וועלכער איהר האָט יעצט

אנגעפאנגען צו גלויבען?

מ א ו ר י ס. יא, אזוי איז עס.

א ב ב ע. ביז יעצט האָט איהר געלעבט א זינליכעם לעבען

און יעצט ווילט איהר לעבען א גייסטליכעם לעבען, זייט איהר דען

זיכער אז די וועלט האָט פאר אייך מעהר קיין רייצונגען ניט?

מ א ו ר י ס. די וועלט האָט פאר מיר מעהר קיין רייצונגען

ניט! עהרע איז בלויז א בלישטש, גאלד: טרוקענע בלעטער, פרויען:  
בערוישענדער געטראנק! — לאזט זיך מיר בעהאלטען אונטער  
אייערע הייליגע מויערען און פערגעסען דיעזען שוידערהאפטען  
טרוים וועלכער האט געדויערט צוויי טעג און האט אויסגעזעהן ווי  
א גאנצע אייביגקייט.

א ב ב ע. גוט, אבער דא איז ניט דאס פלאץ ווי מיר קענען  
זיך דעריבער דורכרעדען. לאמיר בעשטימען א צוזאמענקונפט פאר  
היינט נאכט אין דער סענט-זשערמען קירכע. היינט ביי נאכט פרע-  
דיג איך פאר די בעל-תשובות פון סעינט לאזאר, און אייער קומען  
דארט קען אויך זיין אייער ערשטער שריט אויפ'ן הארטען וועג פון  
תשובה.

מ א ו ר י ס. פון תשובה?

א ב ב ע. יא, איהר ווינטשט דאך דאס —

מ א ו ר י ס. יא, יא!

א ב ב ע. און מיר האבען אויך נאכט-וואכונגען צווישען  
צוועלף און צוויי.

מ א ו ר י ס. דאס וועט זיין הערליך!

א ב ב ע. ניט מיר אייער האנד, אז איהר וועט מעהר ניט  
קוקען אונטער זיך.

מ א ו ר י ס. (הויבט זיך אויף, גיט איהם זיין האנד) דא האט

איהר מיין האנד און מיין גאנצען זינן.

ד א ס ד י ע נ ס ט - מ י י ד ע ל. (קומט אריין פון קיך)

הערר מאורים, א טעלעפאן פאר אייך.

מ א ו ר י ס. פון וועמען?

ד י ע נ ס ט - מ י י ד ע ל. פון טהעאטער.

(מאורים וויל געהן, דער אבער האלט איהם פעסט ביי'ן האנד).

א ב ב ע. (צום דיענסט-מיידעל) פרעג וועגען וואס דאס איז.

ד י ע נ ס ט - מ י י ד ע ל. מען פרעגט, אויב הערר מאורים

קען היינט אבענד קומען צו דער פארשטעלונג.

א ב ב ע. (צו מאורים'ן וועלכער וויל זיך צוועקרויסען) ניין,

איך לאז אייך ניט אפ.

מ א ו ר י ס. וואס איז דאס פאר א פארשטעלונג?



א ד א ל פ. ווארום ווילסטו ניט לעזען די צייטונג?  
ק א ט ה ע ר י נ א און דער א ב ב ע. ער האָט ניט גע-  
לעזען די צייטונג?

מ א ו ר י ס. עס געפינט זיך דאָרט בלויז ליגענס און פער-  
לוימדונגען. (צום דיענסט־מיידעל) ענטפערט זיי, אז איך בין היינט  
אבענד פערנומען, איך געה אין קירכע. (דאָס דיענסט־מיידעל געהט  
צוריק אין קיד).

א ד א ל פ. אזוי ווי דו ווילסט די צייטונג ניט לעזען, וועל איך  
עס דיר זאגען: דאָס טהעאטער האָט צוריק ארויפגעשטעלט דוין  
דראמא, און דיינע ליטערארישע פריינד האָבען אראנזשירט פאר  
היינט אבענד א באנקעט אויף וועלכען זיי וועלען דעמאָנסטרירען  
דיין אונבעשטרייטבארען טאלאנט.

מ א ו ר י ס. דאָס איז ניט אמת.

א ל ע. יא, עס איז אמת!

מ א ו ר י ס. (נאָך אַ פּוּיזע) דאָס האָב איך זיך ניט פערדיענט.

א ב ב ע. בראַוואַ!

א ד א ל פ. נאָך מעהר, מאורים —

מ א ו ר י ס. (בעהאלט זיין געזיכט אין די הענד) נאָך מעהר?  
ק א ט ה ע ר י נ א. און די הונדערט טויזענד פראנקען, איהר  
זעהט, זיי קומען יעצט צוריק צו אייך. די ווילא פאר דער שטאָדט  
וועט אויך זיין. נור ניט פרייליך הענריעטא.

א ב ב ע. (שמיכלענדיג) איהר וואָלט די זאך בעדארפט  
נעהמען אביסעל ערנסטער, פרוי קאטהערינא.

ק א ט ה ע ר י נ א. איך קען מעהר ערנסט ניט זיין. (לאכט  
אין איהר פאַשען־טיכעל).

א ד א ל פ. הער נור, מאורים, דאָס שפיעלען פאנגט אָן אום  
אכט אוהר!

א ב ב ע. אָבער ניין א זייגער האָבען מיר דאָך א גאָטעס־  
דיענסט.

א ד א ל פ. מאורים!

ק א ט ה ע ר י נ א. הערר מאורים; לאָמיר יעצט הערען איי-

ער אייגענעם בעשלוס. (מאורים לעגט זיין קאפ אויפ'ן טיש און  
נעהמט איהם ארום מיט זיינע הענד).

א ד א ל פ. לאזט איהם נאך, הערר אבער!

א ב ב ע. ניין, ניין! ניט איך לאז נאך און ניט איך בינר;  
דאס דארף ער אליין טהאן.

מ א ו ר י ס. (הויבט זיך אויף) אלזא גוט, איך געה מיט דעם  
אבער.

א ב ב ע. ניין, מיין יונגער פריינד, איך האב אייך גארניט  
צו געבען ווי נור זידעל-ווערטער, און דאס קענט איהר זיך אליין  
געבען. איהר האט פליכטען צו זיך און צו אייער גוטען נאמען. דאס  
וואס איהר זענט פון דער זאך אזוי שנעל ארויס, איז פאר מיר א  
צייכען, אז איהר האט אייער שטראף אזוי שטארק געליטען, אז די  
צייט האט פאר אייך אויסגעזעהן ווי א גאנצע אייביגקייט; און ווען  
דער אויבערשטער האט אייך פערגעבען האב איך מעהר קיין זאך  
צו זאגען.

מ א ו ר י ס. ווארום בין איך אזוי הארט בעשטראפט גע-  
ווארען ווען איך בין געווען אונשולדיג?

א ב ב ע. הארט? בלויז צוויי טעג און אונשולדיג זענט איהר  
אויך ניט געווען, ווייל מיר זענען אויך פעראנטווארטליך פאר אונ-  
זערע ווערטער, געדאנקען און ווינשע, און אין אייערע געדאנקען  
האט איהר געמאָרדעט ווען איהר האט געוואונשען דעם טויט אויף  
אייער קינד.

מ א ו ר י ס. איהר האט רעכט — און מיין בעשלוס איז  
געפאסט; היינט אווענד טרעף איך אייך אין דער קירכע אום אפ-  
צוגעבען דין וחשבון מיט זיך זעלבסט. — אבער מארגען אווענד געה  
איך אין טהעאטער.

ק א ט ה ע ר י נ א. גוט געלעזט, הערר מאורים.

א ד א ל פ. (גערגערט) דאס איז די לעזונג.

א ב ב ע. (מיט א שטארקע שטימע) יא, דאס איז זי!

(פאָרהאנג).